

DAWL FRANGISKAN

LEHEN
IL-KAPUČĊINI
MALTIN



WERREJ

- 3 **Grazzja B'Disgrazzja**
minn P. Leonard Falzon OFMCap
- 4 **Peronaġġi Bibliċi**
minn Mons. Lawrenz Sciberras
- 6 **Teleskopju fuq il-Hajja**
minn P. William Axiaq OFMCap
- 8 **Inawgurat l-Istitut Kattoliku f'Malindi - Kenya**
minn Henry Salomone
- 11 **Ittri lill-Editur**
- 12 **Edukazzjoni għall-emozzjonijiet**
minn Colin Calleja
- 14 **Twegiba**
minn P. William Axiaq OFMCap
- 15 **Aħbarijiet Provinċja**
- 16 **Il-Qima lejn San Franġisk t'Assisi fil-Knejjes Maltin (22)**
minn Br. Andrè Azzopardi OFMCap
- 18 **Kantanti b'Messaġġ**
minn Laurence Attard
- 19 **Kuba**
minn P. Philip Cutajar OFMCap
- 20 **O.F.S.**
minn P. Frans Abela Giusti OFMCap
- 21 **Ix-Xabla u t-Tarka**
minn Dr. Tonio Piscopo
- 22 **Muhammad**
minn P. Joe Buttigieg OFMCap
- 24 **Ġifra**
minn Miriam Farrugia
- 25 **Lejn Alla bl-Isport (10)**
minn Joe Attard
- 26 **L-Isqof Emanuel Galea**
minn Mons. Alwiġ Deguara
- 28 **Intervista - P. Crispin Tabone**
- 30 **Tisliba u Rokna għat-Tfal**
minn P. Wistin Attard OFMCap
- 31 **Vokazzjonijiet**
- 32 **Boroż ta' Studju**



Ritratt tal-Qoxra:
"Ġesù jqarben lill-Appostli"
Mużew Djoċesan
Cortona, Italja

BORD EDITORJALI

Leonard Falzon OFMCap (Direttur u Editur)
Andrè Azzopardi OFMCap (Vici-Editur)
Krispin Tabone OFMCap
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Robbie Mamo
Alex Falzon GiFra

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 2123 3874/2122 5525/2123 4949
e-mail: leofalzon@waldonet.net.mt

ISSN 1811-5373

DISINN U LAYOUT

Robert Tabone - Mob: 9947 3763

MITBUGH

P.E.G. Ltd., San Ġwann. - Tel: 2144 0083

Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editur. Id-Direzzjoni ttrisserva d-dritt li tippubblika fid-DAWL FRANĠISKAN dawk l-artikli, ittri jew tagħrif iehor li jidhrilha li jkunu jaqblu max-xejra tar-rivista.

© Dawl Franġiskan 2005
Publikazzjoni Franġiskani Kapuċċini


Hlas ta' l-Abbonament: Lm 4 fis-sena.

Kull offerta, barra mill-hlas, hi milqugħa bhala għajjnuna għall-Missjoni, li għandha tintbagħat lid-Direttur

**Ċentru Missjoni
Kapuċċini
Kunvent tal-Kapuċċini
Floriana - VLT 14**




8




12



18



22



26

Matul ix-xahar ta' Frar, waqt li niċċelebraw in-nawfragju ta' San Pawl flimkien ma' l-Evanġelista Luqa u mitejn u sebghin ohra u anki ġifen, il-poplu Malti jimtela' bi gratitudni għall-ġid li wasallu permezz ta' l-Appostlu tal-ġnus. Tiċċelebra tfisser tiftrah, turi kuntentizza. Dan isir mhux għad-disgrazzja tal-ġifen ta' Pawlu fil-baħar, lil hinn hafna minn hekk, iżda għall-frott ta' grazzja b'rihet disgrazzja.

GRAZZJA B'DISGRAZZJA

Il-wasla ta' San Pawl f'Malta meqjusa grazzja anki jekk ma kinetx fid-djarju tiegħu. B'rihet din il-grazzja missirijietna semgħu Ahbar u laqgħuha. L-Evanġelizzazzjoni (l-Ahbar it-Tajba) waslet fi ġżirietna, f'din l-Art li tatna isimha, u l-Maltin ta' żmien San Pawl saru Nsara. U dan hu l-qofol fil-hajja nisranija - li tilqa' l-Evanġelju. Mhux biżżejjed tisimgħu. Nies fi żmien Ġesù nnifsu hakkew miegħu, semgħuh, ikkonfrontawh, ohrajn ammirawh iżda ma imitawhx. Għażlu li ma jkunux dixxipli tiegħu minkejja li raw il-mirakli.

Tilqa' l-Evanġelizzazzjoni tflisser li thares il-messaġġ ta' Ġesù billi twettqu, issarrfu f'hajja. Tghixu. Huwa dan li jagħmel nisrani. L-istess oriġni tal-kelma NISRANI, li ġejja mill-kelma NASRA li tfisser "Tiltaqa' ma' ahbar u temminha", twassal lill-persuna fi triq tad-dixxiplut. F'dan ix-xahar stess il-Knisja se tagħti bidu għal żmien ir-Randan. Imien ta' thejjija serja għal Ghid b'tifsira. Ghid mhux tant ta' Ġesù Kristu, daqskemm bidla ta' rotta, atteġġjament fil-hajja spiritali, familjari u soċjali ta' l-individwu li jixtieq jibni hajtu fuq għażla li mhux biss iġġib l-isem, iżda li tkun tassew Nisranija.

Matul is-sena li qeghdin fiha, sena ddedikata lill-Ewkaristija, mhux b'kombinazzjoni li l-festa tan-Nawfragju ta' San Pawl habtet mal-bidu tar-Randan li

matulu l-Knisja tagħmel l-akbar investment f'Evanġelizzazzjoni permezz ta' l-eżerċizzji. Il-wasla ta' San Pawl Nawfragju tat bidu għal attività missjunarja fi ġżirijietna, Malta u Ghawdex, permezz tax-xandir u s-smiegħ ta' l-Evanġelju (Atti 28:2). Il-motto li minnu l-Knisja tat bidu għas-sena ddedikata lill-Ewkaristija huwa wkoll il-punt fejn l-istess Knisja tixtieq twassal lill-imsejbin fiha: **"L-Ewkaristija hija l-ghajn u l-qofol tal-hajja u l-missjoni tal-Knisja"**.

Ta' kull sena Ġesù kien jiċċelebra l-Ghid Lhudì, iżda it-twaqqif ta' l-Ewkaristija li sehħ f'ambjent ta' dan l-Ghid, sar wara snin ta' xandir ta' l-Ahbar it-Tajba bil-kelma u l-mirakli. Dawn kienu jsiru bi preparazzjoni serja għall-punt li kull nisrani jehtieġu u hu mistieden għalih. Mument qawwi li sehħ f'rabta mat-twaqqif ta' l-Ewkaristija u l-Qawmien ta' Ġesù ġara mad-dixxipli ta' Emmaws matul it-triq. Akkumpanjati minn Ġesù rxoxx huma hasbuh "barrani" sakemm waslu għall-Qsim tal-Hobż (Lq 24:32). Il Kolma t'Alla thegġeġ il-qalb, timliena bil-kuraġġ u tnissel fina ġenerozità li b'hafna ferh insiru qadi għal hutna fil-bżonn.

Infahhruk, Mulej, għax permezz ta' l-Appostli għaddejt lina l-mejda tal-Kelma u tal-Ġisem u d-Demm tiegħek, li bihom tghajjixna u ssahhahna. •

ZAKKARIJA

“DAK LI MA EMMINX”

Bil-persuna ta' Żakkarija nkunu nagħqu l-bieb għat-Testment il-Qadim u nbexxquh għal żmien it-Testment il-Ġdid. Nafu fiż-żgur tliet dettalji l-iktar importanti daqskemm jgħolluh lil dan il-personaġġ. L-ewwel li huwa kien qassis, t-tieni li kien miżżewweġ ma' Elizabetta, u t-tielet li kien missier Ġwanni l-Battista. Il-kelma Żakkarija tfisser il-Mulej ftakar, u ismu qiegħed imniżżel għal disa' darbiet. Interessanti kif l-istorja ta' dan il-qassis qiegħda biss fl-Evanġelju ta' Luqa. Dan l-istess Evanġelista però iżid dettal dwar din il-koppja li mhux ta' min iħalliha barra: “It-tnejn klenu nles ġustl quddiem Alla u jimxu bla nuqqas ta' xejn skond il-preċetti u l-kmandamenti kollha tal-Mulej” (Lq 1:6).

ŻAKKARIJA U ABIJA

Li missier San Ġwann il-Battista kien qassis ma hemm ebda dubju dwar dan għaliex jgħidu l-Evanġelju. “Kien hemm qassis jismu Żakkarija mit-taqsima ta' Abija” (Lq 1:5). Hawn għalhekk sewwa li nagħtu xi taġrif dwar il-qassisin tat-Testment il-Qadim, kif ukoll dwar il-ħidma qaddisa tagħhom fit-tempju ta' Ġerusalem. Fi żmien Żakkarija l-qassisin kienu jinqasmu f'erbgħa u għoxrin taqsima. Kull taqsima kienet obligata li ddum fis-servizz għal

gimghatejn shah. Dan għalhekk itella' t-total ta' tmienja u erbghin gimgha. Ma' dawn il-gimghat imbagħad wiehed irid iżid l-erba festi principali tal-Lhud, jiġifieri dik ta' l-Għid, ta' Għid il-Hamsin, ta' l-Għerejjex u ta' l-Espjazzjoni. Għal dawn il-festi l-kbar il-qassisin kollha kienu obligati li jkunu prezenti għas-servizz fil-maqdes. Hekk matul is-sena kollha fit-tempju dejjem ikun hemm numru ta' qassisin biex il-liturġija ssir bid-dinjità li tixriqilha.

Għalkemm l-għorrief ma jaqblux bejniethom dwar in-numru ta' qassisin li seta' kien hemm fit-tempju, imma jidher li n-numru tagħhom kien wiehed imdaqqas sew. Aktar u aktar meta ma' dawn wiehed għandu jgħodd ukoll il-leviti. Fl-ittra tal-Psewdo-Aristea miktuba fl-aħħar snin tat-tieni seklju qabel Kristu, jgħid li huwa żar it-tempju u sab hemm madwar 700 qassis jagħtu s-servizz. Issa dan in-numru kien biss ta' taqsima waħda, u minn dawn it-taqsimiet kien hemm 24. Altru li n-numru kien wiehed kbir. Però hawn dan in-numru jista' jkun ukoll xi ftit esagerat. Wiehed minn dawn il-qassisin kien bla dubju Żakkarija.


IS-SERVIZZ FIT-TEMPJU

Ix-xogħol principali ta' dawn il-qassisin meta jkunu fis-servizz idur kollu madwar il-maqdes. U għalhekk dawn il-qassisin kienu jgħixu jew Ġerusalem, inkella f'xi raħal qrib il-belt il-qaddisa. Fil-kas tal-qassis tagħna Żakkarija, dan kien jgħix ma' martu Elizabetta f'Għajn Karim, raħal madwar żewġ mili biss bogħod mill-belt kapitali. F'dan ir-raħal kwiet u pittoresk ta' Għajn Karim, wiehed għadu jista' jara l-għajn naturali li minnha hiereġ l-ilma s-sena kollha. It-Talmud tal-Palestina jgħid li l-flus ta' l-għexur kienu jinqasmu hekk: Wiehed minn tlieta jmur għat-teżor tat-tempju, iehor għall-qassisin u l-leviti u terz iehor għal dawkl li jistudjaw il-liġi. Hawn ta' min iżid jgħid li d-dħul ta' dawn

il-qassisin kien wiehed modest hafna jekk mhux ukoll fqir.

Il-Mixna tiddekrivi l-liturġija li ssir ta' kuljum fil-maqdes, jiġifieri filgħodu u fil-għasar. Din id-debħa li hija waħda obligatorja tkun ta' haruf ta' madwar sena. “Dan hu li għandek toffri għal dejjem fuq l-artal: żewġt iħrief ta' sena kuljum, haruf filgħodu u iehor filgħaxija” (Eż 29:38). Il-qassisin waqt ix-xogħol liturġiku tagħhom u speċjalment waqt l-offerti tal-bhejjem kien ikollhom l-għajnuna tal-leviti. Dan għaliex qabel ma l-animmal jinħaraq lil Alla kien jiġi mħejji kif jixraqqu Alla. U jekk il-bhima tinstab li jkollha xi difett allura dritt tigi mwarrba. Matul dawkl il-gimghatejn ta' servizz, il-qassisin jorqdu fl-inħawi tat-tempju; postijiet ippreparati apposta għalihom. Filgħodu, kull qassis kien jieħu l-banju ritwali biex hekk jidher kollu nadif quddiem il-Mulej meta jidhol fis-santwarju biex joffri l-incens lil Alla. Dawn il-banji jiet *mikvaoth* kienu barra t-tempju. Wara li jinħaslu l-qassisin jitolgħu t-turġien u jibdew ikantaw is-salmi gradwali. Hekk immela għamel Żakkarija. Immiss li tittella' x-xorti dejjem minn fost il-membri ta' dik it-taqsima biex jaraw min se joqtol il-haruf u joffri l-incens. Dak il-qassis imbagħad li kien inkarigat biex joffri l-haruf kellu jkun żgur li jiġbor demmu ġo bieqja biex imbagħad jifgħu f'riglejn l-artal. Hekk jixraqqu Alla, l-aqwa, l-aħjar, l-isbaħ u l-eqdes.

Wara s-sagrifiċċju olokawst, jiġifieri fejn il-bhima tinħaraq kollha bin-nar, immiss iċ-ċerimonja ta' l-incens. Il-qassis jkun jeħtieġli li jidhol fil-parti tan-nofs tat-tempju, mela fil-post il-qaddis. Imma qabel trid titla' x-xorti. Għalhekk dak il-jum li x-xorti tidhaqlu lill-qassis ikun fil-hena ta' ħajtu. Din l-istennija biex jaħraq l-incens quddiem Alla kienet issir waħda ta' ġenn, aktar u aktar meta l-qassis jibda jikber sewwa fl-età u s-snin tax-xjuħija jibdew jagħfsu fuqu u jkun għadu qatt ma daħal hemm. Hekk



kien il-każ preċiż ta' Żakkarija. L-Evangelista Luqa huwa ċar hafna dwar dan: "Skond id-drawwa tal-liturġija, intagħażel hu bix-xorti biex jidhol gewwa fis-santwarju tal-Mulej halli jahraq l-inċens" (Lq 1:9).

Sewwa li ngħidu wkoll kelma dwar fejn preċiż dahal il-qassis Żakkarija biex joffri l-inċens lil Alla ħaj u veru. It-tempju ta' Ġerusalem prinċipalment kien maqsum fi tliet partijiet. Il-biċċa li go fiha kien hemm artal kbir u għoli. Fuqu jinharqu numru kbir ta' sagriċċji. Il-parti tan-nofs. Din kienet magħluqa u tissejjah il-post qaddis. Hawn kienu jidhlu biss il-qassisin. Fil-kas tagħna Żakkarija wkoll. U l-aħħar parti, il-qaddis tal-qaddisin, ghorfa żgħira, mudlama, fejn kien hemm l-arka tal-patt. Hawn ġew kien jidhlo biss il-qassis il-kbir u dan darba biss fis-sena, fil-festa tal-Espjazzjoni, jiġifieri tal-mahfra tad-dnubiet. Issa li x-xorti dahket lil Żakkarija dan dahal waħdu fil-parti tan-nofs tat-tempju. Go dan l-imkien imsejjah ukoll il-post qaddis kien hemm tliet oġġetti, dawn kienu: (1) il kandelabru jixgħel b'seba' ftejjel isejhulu menorà, (2) mejda li fuqha kien hemm tna-x il hobża, imsejhin tal-preżenza. Dawn il-hobż kienu jitbiddlu kull tmint ijiem u wara jekluh il-qassisin. (3) L-artal imsejjah ta' l-inċens. Kien qiegħed preċiżament hawn il-qassis Żakkarija n-naħa tal-lemin ta' l-artal (Lq 1:11) meta

deherlu l-anġlu u habbarlu t-twelid ta' ibnu Ġwanni. Żakkarija minhabba ż-żmien kemm tiegħu u kemm ta' martu Elizabetta ma emminx it-thabbira ta' Gabriel, u għalhekk waqa' fil-muta. Meta mbagħad hareġ mis-santwarju u n-nies indunaw li ma setax ikellimhom jekk mhux biss bis-sinjali, dawk aktar staghbu u tbellhu. Indunaw kif tassew hekk kien, li Żakkarija hemm ġew kellu dehra tas-sema.


BNIEDEM TAL-ĠABRA

Meta l-qassisin kienu jgħaddulhom il-ġimghatejn tas-servizz, dawn kienu jirritornaw lejn darhom. Strettament ma kinux obligati għal ebda servizz ieħor għajr matul l-erba festi l-kbar. Imma whud minnhom kienu jgħaddu hafna mill-hin tagħhom dejjem fit-tempju, jitlobu, jgħinu fil-bżonnijiet u jiċċertifikaw jekk xi hadd kienx ikun tfejjaq jew le mill-marda kiefra tal-ġdiem: Ġesù kien jibgħathom lil dawn il-morda għand il-qassisin. (Mk 1:44). Hawn sewwa ll nżdu li f'wahda mill-btehi tat-tempju kien hemm ghorfa apposta biex il-morda jidhlu go fiha u hemm jiltaqqu mal-qassis, u dan wara li jarahom ikun jista' jiċċertifika dwar il-marda.

Minn din l-istess hajja għadda il-qassis tagħna Żakkarija. Interessanti kif l-Evangelista Luqa meta jiġi biex jitkellem minn Żakkarija, isejjahlu "ġust" *dikaiois*. Kelma li biblikalement tiġbor fiha hafna, tisser li dan il-qassis Żakkarija kien tassew bniedem li jgħix dak kollu li titlob

minnu l-Liġi qaddisa torah kaddasha. Kien bniedem li jhares bir-reqqa kollha d-dmirijiet tiegħu ta' qassis. Kien bniedem magħqud kontinwament ma' Alla, u fir-ruh tiegħu kellu l-grazzja. Bir-raġun għalhekk li Luqa jsejjahlu ġust. Żakkarija kien jitlob għal tliet darbiet kuljum ix-Xemà, kien ihares Jum is-Sibt, kien jagħmel l-offerti tiegħu lill-maqdes. U dan li qed ngħid dwar il-qdusija ta' Żakkarija jikkonfermaha l-Evangelista Luqa, għaliex hekk kif twieled Ġwanni l-Battista, "missieru mtela bl-Ispirtu s-Santu u beda jhabbar u jgħid" (Lq 1:67).

L-Ispirtu s-Santu ma jgħix fir-ruh ta' min ikollu d-dnub. Dawn it-tnejn ma jgħammrux flimkien, jew hemm il-grazzja jew id-dnub. L-Ispirtu s-Santu għalhekk kien kontinwament ma' Żakkarija, tant li meta wasal il-mument tajjeb, huwa nebbhu biex jgħanni dak l-innu tant sabih u profund li ahna insejhulu l-Benediktus. Il-Knisja għallie ma tal-verità tobligga li dak kollha li jgħidu l-qari ta' Sbiħ il-Jum jispiċċaw din it-talba bil-ghanja tal-qassis Żakkarija. F'dan l-innu tal-Benediktus, Żakkarija mdawwal mill-Ispirtu s-Santu jhabbar liema missjoni nobbli kellha tkun dik ta' ibnu Ġwanni. "U inti tfajjel tissejjah profeta ta' l-akbar għoli, għax tmur quddiemu biex thejjilu triqatu". Żakkarija għalhekk hu dak il-qassis ġust, magħqud kontinwament m'Alla, u jitlob u jistenna l-fidwa shiha ta' Izrael. •



TELESKOPJU FUQ IL-HAJJA...



Il-hajja dejjem toffrilna fuq iex nerriflettu. Se naghmlu hekk, waqt li se nsemmi xi ġrajjiel li habbatna dan l-aħħar, jew qed inħabbtu, wiċċna magħhom fil-preżent. X'aktarx diġà nafu bihom kollha, imma forsi ma kellniex żmien nerriflettu biżżejjed fuqhom. Smajna bihom, imma ma laqtuniex profondament kemm suppost.

TSUNAMI

Kif nafu, f'it ilu fix-xlokk ta' l-Asja ġrat traġedja li mhux bikkmet, iżda saħansitra bikkmet lil kulhadd. Dak li rajna fuq it-telewixin kien f'it mir-realtà li habbtu wiċċhom magħha n-nies tal-pajjiżi milquta, kif ukoll it-turisti li kienu hemm għall-btala. F'qasir żmien sirna nafu li fid-dizzjunarju teżisti kelma li qatt ma tajna kasha. Din il-kelma hi tsunami. Tfisser *'a great sea wave produced by underwater earth movement or volcanic eruption'*. Isejthulha wkoll tidal wave.

Meta bdejna naraw ċerti xeni fuq it-telewixin waqt l-aħbarijiet u naqraw ċerti artikli fuq il-gazzetti, mill-ewwel ġew f'moħħna ġrajjiel li jissemmev fil-Kotba Mqaddsa. Ftakarna fid-dilluvju (Ġen 6:1-22; 7:11-24) u fil-qerda ta' Sodoma u Gomorra (Ġen 19:23-29), fenomeni li ġraw meta hadd ma kien qiegħed jistennihom, taqta' lil Noè fil-każ ta' l-ilmijiet kbar li kienu niżlu mis-sema u għarrqu lid-dinja magħrufa



f'dawk iż-żminijiet bikrija fl-istorja tagħha. Nghid għalija rriflettejt hatna fuq il-mewt li tista' tiġi għal għarrieda fuq dak li jkun. Fl-aħħar mill-aħħar, Ġesù ilu li qalilna li tiġi f'mument li ma nobsrux bih. Mhux hekk ġara Sri Lanka, fl-Indja, fit-Tajlandja u fl-Indonesja? Hafna kienu qegħdin jitbahardu 'l bogħod minn kontinenti keshin f'dan iż-żmien tas-sena - naturalment mhux bilfors f'sens hażin - u l-maremot għamilhielhom. Dehru quddiem Alla f'kemm ili ngħidlek u dahlu fl-eternità bla hsieb ta' xejn. X'biċċa serja kienet u madankollu hafna mhux kapaċi jaqraw is-sinjali ta' Alla!

Iżjed ma' bdejt nara u naqra dwar dak li ġara, iżjed bdejt nintebaħ kemm hu minnu kliem il-Mulej, meta jgħid: **"Għax kif fiż-żmien ta' qabel id-dilluvju kienu jieklu u jixorbu, iżewġu u jżewġu, sa dak in-nhar li Noè dahal fl-arka, u b'xejn ma ntebhu sa ma wasai id-dilluvju u ġarr lil kulhadd, hekk tkun il-miġja ta' Bin il-Bniedem. Imbagħad tnejn ikunu il-għalqa: wieħed jittiehed u l-iehor jithalla; żewġ nisa jkunu jithnu flimkien: wahda tittiehed u l-oħra tithalla. Ishru,**

mela, għax ma tafuhx il-jum li fih jiġi Sidkom" (Mt 24:38-42).

Dak li ġara fil-bidu ta' din is-sena ġdida, ġara bi twiddiba għalina li fuqna wasal tmiem iż-żminijiet, jgħid San Pawl (1 Kor 10:6.11). San Pietru, huwa u jitkellem mill-kundanna ta' Sodoma u Gomorra, jgħid li Alla kkundanna dawn l-ibliet antiki biex ikunu maħruqa sa ma jsiru rmied, halli bihom ihalli tagħlima għal dawk il-hżiena li kellhom jiġu wara (2 Pt 2:6).

Aghmel, Mulej, li meta tiġi biex tiġborni minn din id-dinja bil-mod kif trid int, issibni dejjem lest għall-festa tat-tieg tiegħek.

PANORAMA FUQ IL-FEMINIŻMU

Il-lum il-feminiżmu qegħdin inharsu lejha bħala ideoloġija li, taht ċerti aspetti, huwa diskutibbli. Qed ngħid hekk għaliex mis-sittinijiet lil hawn ġrat xi haġa li għagħlitu jaqbad triq radikali u permissiva. Minħabba f'hekk, il-kwistjoni hadet proporzjonijiet ġodda u allarmanti. Saret taħraq il-kwistjoni tal-gender. Il-qofol ta' din il-kwistjoni qiegħed fil-fehma ta' xi wħud li l-esseri tar-raġel u tal-mara mhuwiex determinat fundamentalment mis-sess partikolari tagħhom, imma mill-kultura.



Ma għadiex il-bjoloġija li tiddetermina b'mod naturali d-destin tal-bniedem u tghidli liema huwa r-rwol u l-istatus tiegħu mill-aspett sesswali, imma saret il-persuna li fil-klima soċjokulturali li filha tgħix, tagħżel bil-libertà kollha hija stess tkunx mara jew raġel u għibx ruħha ta' raġel jew mara f'hajjitha.

Dan ifisser li fl-ideoloġija tal-gender hemm l-isforz tal-persuna li tinheles minn kondizzjonijiet bjoloġiċi proprji, halli b'hekk tkun tista' timmudella l-indirizz sesswali tagħha kif jidhrilha hi. Pereżempju, din issostni li l-omosesswalità hija daqs l-eterosesswalità, xejn inqas u xejn iżjed. Tirrendi dik id-devjazzjoni daqslikieku kienet għamla ta' sesswalità normali u valida. Iżżomm li s-sesswalità hija polimorfa, jgħifieri għandha hafna għamliet u mhux żewġ għamliet biss.

L-ideoloġija tal-gender hija ferm perikoluża. Tmur kontra dak li qalilna Alla fil-bidu tal-Bibbja meta għallimna li lill-bniedem għamliet raġel u mara. Minhabba f'hekk, tmur ukoll kontra n-natura tal-familja. Din titlob li l-ġenituri ma jkunux ta' l-istess sess, imma ta' sessi diversi u kumplimentari: haġa li barra li tgħinhom bhala koppja, hija ta' fejda għal uliedhom peress li l-karatteristiċi psikoloġiċi tas-sessi huma differenti minn xulxin u t tncjn iridu jthalltu flimkien u jintgħaġnu fit-tifel/tifla li jkun qegħdin jikbru waqt li jagħmluha mal-ġenituri tagħhom. Biex tiġi persuna għada fid-dinja, generalment hemm bżonn ta' żewġ ċelloli ġerminali li jiltaqgħu u jthalltu flimkien biex isir it-tniissil. Dan ngħiduh mill-aspett bijoloġiku. Biex din l-istess

persuna, wara li titwieled, titla' f'saħħitha psikoloġikament, ikollha bżonn l-istess persuni li nisluha, biex issa joffrulha dota psikoloġika ma' dik ġenetika u kromosomika li jkunu diġà tawha dakinhar li nhabbu bejniethom biex iġibu hlejqa għada fid-dinja.

Mingħajr żewġ ġenituri differenti sesswalment minn xulxin, it-tfal jitolgħu zbilanċjati emozzjonalment. Hekk għallmitna u hekk għadha tghallimna l-psikoloġija tat-tfal. Dak li titlob l-ideoloġija tal-gender jirrifletti nuqqas kbir ta' responsabbiltà u jkun qiegħed ixaqleb ma' delitt faħxi mill-aspett mhux biss morali, imma anki psikoloġiku.

Mulej, żommlu rasi fejn insibha fost l-ideoloġiji strambi li ahna bumbardjati bihom fi żmienna.

THE DA VINCI CODE

Fil-preżent hawn hafna diskors fuq *The Da Vinci Code*, a novel jew a work of fiction miktub minn Dan Brown. F'qasir żmien sar *mega-best-seller*. Dan il-ktieb qajjem hafna diskors serju u fieragh fl-istess hin. Dawk li widnejhom jikluhom għal kull teorija għada, basta tmur kontu a l-tagħlim tradizzjonali tal-Knisja, tghidx kemm qegħdin jorku jdejhom bil-kontenut, jew ahjar, bil-balbuljata ta' dan il-ktieb; dawk iżda li jafu l-affarijiet kif inhuma fil-verità duttrinalment, storikament u



artistikament u għandhom sens kritiku ta' kulma nkiteb fil-ktieb, b'argumenti sodi qegħdin juru haġa wahda biss dwaru: li ma huwiex haġa oħra għajr *'Brown's mess' ... 'twisting Da Vinci artistic works' ... 'ripping the cup away to the realm of esoteric history'*. U hekk hu tassew!

Il-kurżitajiet li Brown iqajjem fuq il-Holy Grail u l-interpretazzjoni simbolika li jagħti tiegħu kienu u huma kbar. Imma Sandra Miesel, hija u tikkritika l-ktieb ta' Brown, tghid: *"His book is more than just the story of a quest for the Grail - he wholly reinterprets the Grail legend. In so doing, Brown inverts the insight that a woman's body is symbolically as container and makes a container symbolically a woman's body. And that container has a name every Christian will recognize, for Brown claims that the Holy Grail was actually Mary Magdalene. She was the vessel that held the blood of Jesus Christ in her womb while bearing his children. "Over the centuries, the Grail-keepers have been guarding the true (and continuing) bloodline of Christ and the relics of the Magdalen, not a material vessel. Therefore Brown claims that the quest for the Holy Grail is the quest to kneel before the bones of Mary Magdalene, a conclusion that would surely have surprised Sir Galahad and the other Knights who thought they were searching for the chalice of the last supper."*

Ahna u naqraw il-ktieb ta' l-awtur Amerikan, irridu noqogħdu attenti minn hafna affarijiet. L-iżjed biex ma nwaqqgħux id-divinità ta' Kristu fil-fieragh, inkella, jekk nagħmlu hekk, inkunu qed inwaqqgħu l-Kredu kollu bil-konsogwenzja kollha li dan in-nuqqas ta' twemmin jista' jgħib miegħu mill-aspett morali. •

Mulej, meta jġu f'idejja kotba kontroversjali, għinni halli ma nithawwadx fil-fidi li nistqarr.

Inawguratur l-Istitut Kattoliku St. Francis Xavier MALINDI – KENJA

L-inawgurazzjoni ta' l-Istitut Kattoliku Djoċesan hija waħda mill-holmiet ta' l-Isqof ta' Malindi, il-Kenja, Mons. Francis Baldacchino, li raha ssehħ nhar il-Hadd, 5 ta' Diċembru 2004.

L-Istitut jiġbor fih tliet binjiet differenti li fihom jinkludu: Ċentru Pastoralu u Segretarjat Kattoliku. Mons. Giovanni Tonucci, Nunzju Appostoliku għall-Kenja kixef il-plakka li tfakkar l-inawgurazzjoni ta' l-Istitut u bierek il-komplex kollu.

l-Ċentru Pastoralu li hu sponsorjat mill-Provinċja Kapuċċina Maltija u l-Isqfijiet Kapuċċini, ġie inawguratur minn Fr Leonard Falzon OFM Cap., li mar apposta l-Kenja għal din l-okkażjoni, akkompanjat minn grupp ta' lajċi membri fil-Kummissjoni Missjoni tal-parroċċa San Ġwann, fl-assenza tal-Provinċjal, Fr Joe Alessandro. Il-grupp kien jinkludi lil Henry u Liz Salomone, Helen Hinton, Martina Micallef u Emily Muscat.

Matul it-tliet ġimgħat ta' żjara fil-Missjoni tal-Kenja li l-grupp għamel f'Novembru/Diċembru 2004, il-membri hasbu li jżuru l-istazzjonijiet kollha fejn jinsabu l-missjunarji Maltin ibda mid-Djoċesi ta'

Garissa, Malindi u Nairobi. Il-vjaġġi offrew sfida mhux biss lill-grupp, iżda anki lill-istess missjunarji li laqghuna u daru bina b'impenn u bil-ferħ. Grazzi mill-qalb lill-Isqfijiet Kapuċċini Maltin, Mons. Pawlu Darmanin u Mons. Francis Baldacchino u lill-Patrijiet u s-Sorijiet kollha li Itqajna magħhom matul din l-avventura b'ħafna sens għalina u apprezzament min-naha tagħhom għall-interess li wrejna fihom u f'ħidmiethom f'isimna u f'isem l-ammiraturi tal-Missjoni f'Malta. Eżempju ta' dan huwa l-fatt li baqa' stampat f'moħħna lkoll u li kattar fina l-ammirazzjoni tagħna lejha, l-akkompanjament li l-Isqof Mons. Pawlu Darmanin għamel minn Nairobi sa Garissa wara li appositament kellu jivvjaġġa 'l fuq minn 500km waħdu f'landrover.

Waqt importanti ta' din il-mawra fil-Missjoni tal-Kapuċċini fil-Kenja kien l-inawgurazzjoni ta' l-Istitut Kattoliku f'Malindi. Igur li dan l-Istitut li hu sabiħ ħafna se jkun struttura siewja ferm għad Djoċesi ta' Malindi għall-formazzjoni ta' daww kollha li se jirċievu l-frott ta' l-iskop tiegħu.

L-inawgurazzjoni kellha l-bidu tagħha b'purċissjoni ta' 35 minuta mill-kappella ddedikata lil San Franġisk Saverju sal-pjazza tal-katedral,





KUPLIMENTI MILL-KENJA

Għażiż Patri Leonard Falzon OFMCap

Filwaqt li minn qalbi nagħti merħba kbira lilek u l-grupp kollu li għoġobkom tiġu żżuruna, nixtieq ukoll nuri l-apprezzament tiegħi personali u tad-Djoċesi għall-interess u mħabba kbira tagħkom lejn il-Missjoni u x-xogħol fid-Djoċesi.

Naf u napprezza l-ghajnuna sostanzjali li dejjem għentu biha d-Djoċesi, frott tal-ġenerożità u s-sagrifici li intom tagħmlu. Naf li dan intom tagħmluh bi spirtu missjunarju kbir u minn qalbkom. Ċert li t-talb u l-appoġġ tagħkom jgħinna ħafna biex inkomplu

akkompanjati minn xemx u s-sħana tagħha b'temperatura merfugħa sew, fejn saret konċelebrazzjoni ta' Quddiesa mmexxija min-Nunzju għall-Kenja, Mons. Tonucci, u wara għall-post fejn hemm l-Istitut.

Hawn sar il-kxiif tal-lapidi mal-faċċata ta' l-Istitut min-Nunzju u oħrajn, fosthom rappreżentant tal-Propoganda Fidei u Fr Leonard Falzon OFMCap li nawgura ċ-Ċentru Pastoral sponsorjat mill-Kapuċċini: Provinċja Maltija u Isqfijiet. Immedjatament wara kulhadd sab postu fl-auditorium fejn saru diversi diskorsi ta' l-okkażjoni, fosthom mir-rappreżentant Malti, Fr Leonard Falzon OFMCap. •

Id-diskors ta' l-okkażjoni jidher fil-ħarġa ta' Marzu 2005.



nirsistu u naraw li l-Knisja ta' Kristu, jgħiflirli Kristu stess, jikber kemm fina u kemm fin-nies ta' madwarna. Din hija l-missjoni tagħna flimkien u li qegħdin naħdmu għaliha taht il-ħarsien u t-tmexxija ta' l-Ispirtu s-Santu. Nirringrazzjakom ħafna ta' l-appoġġ tagħkom meta nkunu fostkom Malta, filwaqt li mill-ġdid nagħtikom il-merħba kbira tagħna fostna.

Sellulna ħafna wkoll għall-ħbieb kollha li qegħdin Malta. F'għaqda ta' sejha missjunarja,

**Ħukom fi Kristu
Paul Darmanin OFMCap
Isqof ta' Garissa**

Gheżież benefatturi,

Il-paċi tal-Mulej tkun dejjem magħkom. F'isem il-kattoliċi tagħna ta' Mpeketoni nixtieq niżzi ħajrkom għall-offerta ta' US\$ 882.01. Dawn il-flus sa nżidhom ma' dawk li ġa għandna biex nibnu knisja f'wiehed mir-remote areas tagħna. Grazzi u l-Mulej iroddilkom dak li bagħtulna. Minn qalbna nixtiequlkom il-Milied it-tajjeb u Sena Ġdida lilkom u lil familji tagħkom.

**Sliem u Hena
Fr Hilary Abela OFMCap
Mpeketoni**



Ittri t'apprezzament

Ghażiż Leonard,

Sliem, barka u hena dejjem mill-Mulej. Qabel xojn mill-ġdid grazzi lilok u lill membri kollha tal-Kummissjoni Missjoni tal-parroċċa San Ġwann. Permezz ta' l-ghajjuna tagħkom ništa' nkompli ngħin fl-istudji lil hafna studenti li qed ngħin fl-istudji sekondarji tagħhom, jiehdu preferenza dawk li huma orfni. Tislijiet lil kulhadd speċjalment lill-grupp li kontu magħna ftit jiem ilu.

**Fr Publius Mair OFMCap
Nairobi**

Hello Leonard,

Ġejjin, ġejtu u-tlaqtu. Nispera li hrigtu sodisfatti, għax ahna dejjem gost niehdu meta tiġu tarawna.

F'dawn il-ġranet tal-Milied niringrazzawkom ta' kemm tkunu ġenerużi man-nies tagħna anki jekk dan jitlob sagrifċċju min-naha tagħkom.

Awguri lilek u lil dawk kollha li jgħinuk.

**Fr Emmanuel Barbara OFMCap
Nairobi**

Carissssimooo,

Nittama li llandjajt mill-ġdid fuq l-art Maltija. Illum dalwaqt tinxterdu biex tiċċelebraw il-Milied.

Xihadd forsi diġà beda jnaqqar il-Christmas pudding... Niġtieqlek Milied Qaddis, Sena Ġdida u mimlija barka l'Alla. Selli għall-kontingent Malti u iżzi ħajr lill-Fraternità Missjunarja. L-Istitut diġà kellu seminar iehor ta' 50 żaghżugh u iehor ta' 60 tfajla.


Għalaqna għal ftit biex kulhadd jistrieħ. Għal Jannar nagħti kulma daħal lill-kuntrattur, u nibda b'dejn mill-inqas. Daħal container ta' 40 pied u jriduna nħallsu fuq Lm1,500.

Frans ta' Malindi

Ordinazzjoni tad-Djakonat lill-Br Peter Chrisant Mwanzia OFMCap u Professjoni ta' Br Frederick Okello OFMCap


minn Fr Publius Mair OFMCap

"Nhar is-Sibt, 11 ta' Diċembru 2004, fil-knisja tal-kunvent tagħna l-Kapuċċini ġo Lang'ata, Nairobi, Br Peter Chrisant Mwanzia, Kapuċċin, ġo ordnat Djaknu flimkien ma' żowġ djakni oħrajn Franġiskani Konventwali mit-Tanzania. Mons. Pawlu Darmanin, Isqof ta' Garissa, ordna lit-tliet djakni ġodda.



Għall-quddies ta' l-ordinazzjoni kien hemm preżenti Patri Isidor Peterhans, il-viċi Ministru Provincjal tal-Kapuċċini fil-Kenja, il-Kustodju tal-Patrijiet Konventwali tat-Tanzania, flimkien ma' għadd kbir ta' Patrijiet Kapuċċini u Konventwali u saċerdoti djoċesani. Il-quddies, li bdiet fil-10:30 spiċċat madwar is-1:45pm. Il-knisja kienet mimlija bħal bajda u n-nies li attendew kellhom isegwu minn barra. Il-kor tal-parroċċa tagħna l-Kapuċċini ġo Ruiru mexxa lill-kongregazzjoni fil-kant u gruppi ta' tfal mill-istess parroċċa animaw l-Ewkaristija bil-kant, żfin tradizzjonali fid-dhul, flintronizzazzjoni tal-Kelma ta' Alla, fl-offertorju u fit-tmien tal-quddies.

Fl-istess quddies Br Frederick Okello għamel l-ewwel professjoni tiegħu reliġjuża f'idejn Patri Isidor Peterhans. Br Frederick huwa wieħed mis-seba' neo-professi tal-Viċi Provincja Kapuċċina fil-Kenja. Għal raġunijiet ta' saħħa ma setax jagħmel l-ewwel professjoni tiegħu flimkien ma' sħabu n-novizzi l-oħra. Fit-tmien tal-quddies dawk kollha li kienu preżenti ġew mistiedna għall-ikel u waqt l-ikel, kif inhi t-tradizzjoni, hawn saru hafna diskorsi, kemm min-neo ordinandi, kif ukoll mill-Patrijiet u familjari." •



APPOSTOLAT TAT-TALB

Intenzjonijiet tal-Papa Ġwanni Pawlu II u ta' l-Isqfijiet taghna ghas-sena 2005.

L-OFFERTA TA' KULJUM

O Qalb hanina ta' Ġesù, kull ma nitlob, kull ma naghmel u kull ma ngarrab f'dan il-jum, jghaddi ghalik mill-Qalb bla Tebgha ta' Marija ghat-tpattija ta' dnuvietna, tad-dagha li bih hu mżeblah l-isem imqaddes tieghek; u għall-fehmiet kollha li inti għandek f'kull quddiesa li titqaddes. Noffrihomlok fuq kollox għall-fehmiet tal-Papa u ta' l-Isqfijiet taghna għal dan ix-xahar.

FRAR

BIEX il-morda, speċjalment dawk l-aktar foqra, jingħataw l-attenzjoni u l-kura medika li jixirqu lill-bnedmin.

BIEX il-missjunarji kollha, irġiel u nisa, jagħrfu aktar li huwa biss permezz ta' mħabba herqana għal Kristu li jistgħu jwasslu l-Evangeliu b'mod effikaċi u konvinċenti.

BIEX il-mezzi tal-komunikazzjoni soċjali f'pajjiżna jservu bħala mezz tajjeb għall-evanġelizzazzjoni mill-ġdid tas-soċjetà taghna.

Ittri lill-Editor

Għażiż Fr Leonard,

L-ewwelnett nifrahlek tal-hatra tieghek bhala editor ta' Dawl Franġiskan. Għandi ngħidlek illi l-input tieghek diġà jinhass fir-rivista li qed naqra bhalissa. Nahseb li din hija l-ewwel rivista taht it tmoxxijja tieghek, hux hokk? Nixtieqek tiskuża l-Malti tiegħi. Inhossni aktar komdu nikteb bl-Ingliż, għax sfortunatament l-iskola ma tantx tajna wisq importanza lill-ilsien Malti! Niehu pjaċir naqra l-artikli, meta jkunu interessanti, bħall-artiklu ta' Patri Joe Buttigieg fuq l-Islam. Filwaqt li napprezza l-hidma ta' San Franġisk mal-Musulmani, jien ta' l-ideja u opinjoni illi verament teżisti theddida serja, għat-twemmin taghna. Forsi ppretendejt illi l-artiklu kellu jinkludi aktar pariri u/jew xi forma ta' preparazzjoni li wieħed jew waħda għandhom jagħmlu jew jaħsbu għal din il-mewġa dinjija. Hija sabiha t-triq ta' djologu u l-affarijiet ohra li semma l-awtur, iżda kemm mill-Misilmin huma lesti għal dan? Nibża u nemmen illi l-Islam mhux tolleranti għal ebda reliġjon ohra u jridu jgħixu fil-libertà tagħhom barra minn pajjiżhom, iżda nahseb li mhux lesti jagħtu l-istess libertà lill-Insara u reliġjonijiet ohra f'pajjiżi fejn għandhom il-monopolju. Nixtieq u napprezza aktar informazzjoni jew tweġiba mill-awtur fuq is-sugġett u nahseb illi l-aħħar żewġ paragrafi ta' l-artiklu jistgħu jinfethu aktar. Grazi u tielijiet.

Vince Tanti, San Ġwann

Għażiż Editor,

Fraht hafna li rbaht it-Tisliba u fraht aktar bil-kotba sbieh li bghattli bi premju. Nirringrazzjak minn qalbi. Fr, kont nahseb li t-tisliba tkun tqila biex insolviha, però t-tifel tiegħi qall: "Ma, aqbad il-Bibbja, qalleb u tara kemm tiehu pjaċir tagħmilha!" U veru hekk kien, anzi nhajjar lill-qarrejja ta' Dawl Franġiskan biex jagħmlu bhali u jaqbd u l-Bibbja f'idejhom – fl-istess hin titgħallem ukoll. Nixtieq nibgħat xewqat sbieh għall-Milied imzejjen bl-imhabba ta' Ġesù Bambin lilek u l-Kapuċċini kollha speċjalment lil dawk li jinsabu fil-Missjoni.

Josephine Craus, Haż-Żabbar

Għażiż Fr Leonard,

Pax Christi. L-ewwelnett xewqat sbieh għal Sena Ġdida. Irrid niehu din l-okkażjoni biex nifrahlek għall-mod kif ir-rivista giet ipprezentata - verament b'mod sabih li ġgagħalek taqbadha u taqraha kollha. Nahseb li mhux biss il-lay-out inbidel, imma wkoll il-kwalità tal-karta għax nahseb li hi ftit irraq u isbah minn ta' qabel. Avolja mdorrijin ngħidu DEO GRATIAS iktar milli PROSIT, imma rrid ngħidhomlok it-tnejn għax tassew jixirqu f'din l-okkażjoni. Nibqghu nitolbu għal xulxin. Berikni.

John Fromosa sdc, Gżira

Naħseb ilkoll naqblu li waħda mill-iżjed xewqat li jkollna bhala ġenituri hija li wliedna jkunu kuntenti. Meta l-ulied ikunu kuntenti b'ħajjithom huma jżommu 'l bogħod minn modi ta' ħajja anti-soċjali u għalhekk ikunu ċittadini tajbin.



EDUKAZZJONI GHALL-EMOZZJONIJIET

Biex uliedna jkunu kuntenti, aħna bhala ġenituri - l-ewwel edukaturi - irridu nirriflettu din il-kontenitizza. Meta l-ġenituri jkunu ferħana u b'saħħithom emottivament ikunu jistgħu jattendu aħjar għall-bżonnijiet emottivi ta' wliedhom. Jekk il-ġenituri m'humie x ibbilanċjati emottivament u m'humie x kuntenti fil-ħajja tagħhom ma jistgħux ikunu mudell tajjeb għal uliedhom. Hafna drabi dawk il-ġenituri illi jhallu l-ħtiġijiet tagħhom ibatu biex kif jaħsbu huma jkunu jistgħu jaqdu lil uliedhom, hafna drabi ma jkunux ħlief jaqdu l-ħtiġijiet tagħhom infushom, bħal ħtieġa ta' l-attenzjoni.

It-tfal jitgħallmu bl-eżempju, għalhekk it-tfal jitgħallmu mill-ġenituri kif

għandhom iġibu ruħhom fl-emozzjonijiet tagħhom. Iżda l-ulied jitgħallmu wkoll billi jassorbu dak li jaraw u jesperjenzaw. Fi kliem ieħor, jekk il-ġenituri huma mbeżża' u depressed, it-tfal se jiġbru dawn l-emozzjonijiet. L-emozzjonijiet huma kontaġjużi. Fil-preżenza ta' xi ħadd imdejjaq mingħajr ma trid tħossok imdejjaq. Issa nimmaġinaw kemm tfal illi qegħdin fil-preżenza kontinwa tal-ġenituri tagħhom kemm se jixorbu minn dawn l-emozzjonijiet illi jkunu qegħdin għaddejnin minnhom il-ġenituri.

Hawnhekk se nipprovaw nagħtu xi idejat ta' kif ngħinu lil uliedna jkunu aktar kuntenti b'ħajjithom u billi aħna bhala ġenituri nkunu aktar bilanċjati fil-mod kif nimmaniġjaw l-emozzjonijiet tagħna.

X'Inhuma whud mill-bżonnijiet emottivi tagħna bhala ġenituri?

Il-ġenituri għandhom il-bżonnijiet emottivi tagħhom li jekk ma jissodisfawhomx jiġri illi jinfluwenzaw lill-ulied sa mill-ewwel mument tal-ħajja tagħhom. Fost dawk il-bżonnijiet li għandna lkoll kemm aħna nistgħu nsemmu l-bżonn li nkunu aċċettati minn dawk ta' madwarna, ammirati u apprezzati minn dawk illi huma b'tifsira f'ħajjina, inkorraġiti u ssupportjati f'dak li nagħmlu u mismughin meta għandna xi haga xi ngħidu. Hemm mument meta ridu nħossuna importanti u fil-kontroll tas-sitwazzjoni, maħbubin u rrispettati, siguri minna nfusna u rrikonnoxxuti għal dak li nagħmlu.

It-tfal żgħar huma bħal sponża ta' l-emozzjonijiet. Jixorbu dawk l-emozzjonijiet kollettivi li jsibu fil-familja. Jekk hemm biża', inkwiet, kulhadd fuq id-difiża, insigurtà, rabja, animosità eċċ, it-tfal se jikbru b'sens ta' insigurtà u għalhekk is-self-esteem tagħhom se jbatu hafna.

Qabel ma jitwieldu

Sa minn qabel ma jitwieldu jew titwieldu it-tarbija dawn il-bżonnijiet jibdeu iħallu l-effetti tagħhom. Ahna lkoll xi ftit jew wisq għandna xi nuqqas minn dawn il-bżonnijiet. Issa aktar ma nkunu rnexxilna nilhqu minn dawn il-bżonnijiet iżjed jirnexxielna nibnu lilna nfasna u jkollna self-esteem b'saħħtu. Dan jgħin biex tinbena relazzjoni b'saħħitha u felici bejn tnejn li jinhabbu. Bla dubju s-self-esteem huwa l-akbar fattur li jwassal għal relazzjoni b'saħħitha u għalhekk meta jkollhom it-tfal, dawn jikbru tfal emozzjonalment u psikologikament b'saħħithom.

Ir-relazzjoni bejn tnejn li jiddeċiedu li jgibu t-tfal fid-dinja tinfluwenza lill-wild. Hemm studji li juru li anki fit-tqala, il-mod kif iħossuhom ir-raġel u l-mara lejn xulxin jaffettwaw lit-tarbija li għadha fil-ġuf. Il-ġisem ta' l-omm li għaddejjja minn ansjetà u dipressjoni, jiffirma kimika fil-moħħ li jirriżulta fi stress fil-ġisem. Din ir-riċerka tkompli ssostni illi dawn l-emozzjonijiet fit-tqala jirriżultaw f'insigurtà fit-tarbija.

Is-snin bikrija

Malli t-tarbija titwieldu mill-ewwel sigħat tibda tibni l-idea tagħha nnifisha (self-image) billi tibda tiġbor evidenza li tgħinha tiddermina:

- **Jekk thossieq apprezzata u mahbuba**
- **Jekk thossieq li hija aċċettata minn dawk ta' madwarha**
- **Jekk thossieq li hija importanti**

It-tfal żgħar huma bħal sponża ta' l-emozzjonijiet. Jixorbu dawk l-emozzjonijiet kollettivi li jsibu fil-familja. Jekk hemm biża', inkwiet, kulhadd fuq id-difiża, insigurtà, rabja, animosità eċċ, it-tfal se jikbru b'sens ta' insigurtà u għalhekk is-self-esteem tagħhom se jbatu hafna. Bl-istess mod jekk fil-familja

hemm il-ferh, kalma, kuntentizza, imhabba u affezzjoni u apprezzament, is-self-esteem tat-tfal jiffjorixxi. Billi fl-ewwel snin ir-rabta l-aktar b'saħħitha hija ma' l-omm, l-emozzjonijiet li l-aktar jinfluwenzaw fl-ewwel snin huma dawk ta' l-omm.

Għalhekk anki meta l-omm tkun irrabjata mhux minhabba t-tarbija, it-tarbija tassorbi dawn il feelings negattivi. Tajjeb ngħidu hawnhekk illi hemm studji li juru b'mod ċar illi dawn l-ewwel snin huma tassew kruċjali għalix fihom persuna tista' tiflew dawn l-emozzjonijiet għal kollox. Il-moħħ meta jara li xi emozzjoni mhijex apprezzata u nkuraġġita jahseb li mhomm bżonn ta' dik l-emozzjoni u jneħħiha għal kollox.

Per eżempju, tifel li t-temperament ġenetiku tiegħu jinklina biex ikun ferħan, iżda jgħix f'familja fejn m'homm ferħ, l-espressjoni ta' ferħ tintilew b'mod pjuttost permanenti. Bl-istess mod jiġri għall-emozzjonijiet importanti oħra. Jekk ngħidu ahna ir-rabja u emozzjonijiet negattivi oħra jiġu mwarrba jew skuraġġiti, il-kapaċità f'dawn l-emozzjonijiet tidgħajjef. Fil-familja għalhekk il-ġenituri jridu jkunu mera ta' dawn l-emozzjonijiet kollha. Kull espressjoni ta' emozzjoni f'waqtha hija meħtieġa biex it-tifel jikber f'adult sħiħ. Irid ikun kapaċi jifrah meta għandu jifrah, jibki meta għandu jibki u jirrabja meta għandu jirrabja.

Ahna bħala ġenituri nohonqu xi emozzjonijiet billi per eżempju ninjoraw it-tifel jew tifla meta juru sinjali ta' xi emozzjoni jew bżonn ta' attenzjoni, meta nikkastigaw espressjoni ta' xi emozzjoni jew bżonn jew meta nużaw kliem bħal:

- **Ara ma nisimekx tghid xi haġa bħal din darba oħra.**
- **Inti ma jmissekx thossok hekk.**
- **Immissek tisthi.**

- **Imissek tkun grat... imissek thossok iffurtunat... imissek tkun kuntent...**
- **Nehhi dik it-thissima minn fuq wiċċek.**
- **Ma rridx nisma' aktar qrid u tgergir.**
- **Ahseb f'dawk illi għiehom aghar minnek.**
- **Jekk mhux se tiegaf tibki se nagħtik biex tibki eċċ.**

Dawk il-ġenituri illi huma emozzjonalment b'saħħithom, aktar milli jiddettaw kif għandhom iħossuhom uliedhom jew jifgaw l-emozzjonijiet tat-tifel jew tifla, joħolqu ambjent sigur fejn it-tfal jistgħu jesprimu l-emozzjonijiet tagħhom. Mingħajr din is-sigurezza t-tfal jikbru jaħsbu illi m'huwiex tajjeb li tesprimi jew ikollok ċerti emozzjonijiet, bil-konsegwenza illi meta jiġuhom dawn l-emozzjonijiet iħossuhom haġta u għalhekk is self-esteem tagħhom se jbatu.

Li wliedna jkunu kapaċi juru dawn l-emozzjonijiet huwa tassew importanti l-aktar f'mument meta wliedna jkunu bdew jissieltu mad-diffikultajiet tal-hajja. Meta nibdeu ninnotaw bdil fil-burdata jew jiġu jibku d-dar wiehed ikun jista' jinduna li hemm xi haġa li mhix normali li qiegħda tiġri. Jekk minn naħa l-oħra dawn l-emozzjonijiet jiġu fgati ma jkollna xejn li jindikalna li t-tifel jew it-tifla għaddejjin minn mument diffiċli. Jekk dan jiġri jaf ikun tard wisq biex inkunu nistgħu nagħmlu xi haġa biex ngħinu.

Periklu iohor jista' jkun li minhabba problemi fil-familja jew fiż-żwieġ tagħna, inkwiet ta' finanzi jew problemi oħra naljenaw irwiehna u ma nindunawx fil-hin b'dak li jkunu għaddejjin minnu wliedna b'konsegwenzi kbar.

Huwa għalhekk illi ahna l-ġenituri għandna responsabbiltà kbira li ahna stess nimbnew emottivament biex uliedna jkollhom minn fejn jassorbu eżempju b'saħħtu ta' kif għandhom iġibu ruħhom fid-dinja ta' barra. •

Mifxula...



Patri, fil-Milied żewġi għamilli kumpliment. Qatagħli biljett biex immur nara Maltija, ħabiba tiegħi, li ilha żmien twil immigrata f'ċertu pajjiż, 'l bogħod minn artna. Tista' taħseb kemm ħadt gost bil-ġest tiegħu! Wara ftit li wasalt hemm, hi u żewġha ħaduni dance. Meta għajjejt niżfen, qgħadt bilqiegħda ma' ġemb raġel li, minn għalija, ma kontx nafu minn Adam. Ħabta u sabta ntbaħt li qiegħda bilqiegħda ħdejn raġel li, meta kont tfajla, kont miġnuna warajh bla ma kien jaf xejn dwar hekk. Imma kont sirt naf li kien siefer, qtajt jiesi minnu u nsejtu għalkollox. Dak il-ħin infxilt u beda jxoqq l-għaraq għalija. Staqsieni ġralix xi haġa u għedtlu li ma ġrali xejn serju. Minn dak inhar sa llum iżda ħassejtni mħawda waħda sew u bqajt nhewden fuqu sa llum. Għalkemm qed inħossni qisni ergajt sirt żaġħżuġha f'imħabbti, fl-istess ħin qed narani mifxula wisq b'dak li kelli nħabbat wiċċi miegħu bla ħsieb ta' xejn. X'irrid nagħmel biex nerġa' nikseb il-paċi u nerġa' ninsieh lil dak l-imbierak raġel?

Kos, l-affarijiet ma jitwemmnu! Imma din hija r-realtà tal-ħajja. Dak li ma jitwemmnu jġri f'il-fatt. Dan huwa l-każ tiegħek. Naħseb li kieku sifirt apposta biex tmur tfittex l-ewwel raġel li darba dahallek f'qalbek meta kont żghira, ibqa' ċerta ma kontx se ssibu, iżjed u iżjed meta ma kontx tafu b'ismu, kif tajtni x'nifhem mill-ittra tiegħek. Imma issa hekk ġara u la l-affarijiet ġraw kif ġraw, irridu naraw x'jaqbillek tagħmel.

Irringrazzja 'l Alla tal-prudenza tiegħek. Fiċ-ċirkostanzi li sibt ruhek fihom inti u titkellem miegħu, waħdek, mhux mar-raġel tiegħek, stajt emozzjonajt ruhek b'tali mod li qbadt u għedtlu xi ġralek tassew, meta ma bdejtx thossok f'siktek. Sib ruhek f'sitwazzjoni imbroljanti, kont tgħidlu l-iċken kelma u min jaf x'kien jiġri. Imma inti kont għaqlija u dan ma għamiltux. Dan li qed inġaġhlek

tirrealizza għandu għax iferhek ħafna għax bqajt fidili lejn żewġek fi kliemk.

Kif ġara l-każ tiegħek bilfors li tithawwad. Fiċ-ċirkostanzi li sibt ruhek fihom bilfors li tithawwad bil-kif. Li tiltaqa' mal-persuna li bdejt thobb l-ewwel darba u tiltaqa' magħha b'kumbinazzjoni, altru li tqajjem fik sentimenti qawwija u terġa' thossok miġbuda lejha. Is-sitwazzjoni li sibt ruhek fiha qajmet fik immedjatement ċerta dinamika ta' mħabba li kienet ilha żmien twil riegħda. L-emozzjonijiet li kkaġunat fik issa jridu jiehdu l-temp tagħhom, sakemm jerġu jġu għalli kienu qabel, kif żgur se jiġrilek.


Madankollu inti trid tghin ruhek ukoll fis-sitwazzjoni li issa sibt ruhek fiha, sitwazzjoni mhux faċli. Ftakar kemm ir-raġel tiegħek iħobbok, ġaladarba ħallaslek daqshekk flus biex issiefer u tiehu pjaċir. Mela tagħmillux tort billi

toqgħod taħseb fl-iehor apposta, inkella tkun infidila lejha u din il-ħaġa tniess fik, maż-żmien, sens qawwi ta' ħtiġa. Kif kont fidila fi kliemk billi lir-raġel li lqajt miegħu ma wrejtu b'xejn, issa trid tibqa' fidila lejn żewġek, billi ma toqgħodx thammem la fuq ir-raġel li lqajt miegħu fid-dancing hall u lanqas fuq x'setgħet kienet ir-raġuni li kellek tiltaqa' miegħu habta u sabta. B'hekk tibda tinsieh bil-mod il-mod. Ftakar li dak li ġralek għandu mill-mard. Dan jidhol fuq debba u johroġ fuq nemla. B'hekk tibqa' fidila lejn żewġek anki emozzjonalment u sentimentalment.

Fit-talb tiegħek, speċjalment waqt it-tqarbin, ġedded il-fedeltà tiegħek lejn żewġek, halli Ġesù jkompli jagħtik il-forza biex tegħleb l-emozzjonijiet qawwija li ħakmulek qalbek. Il-Mulej jerġa' jġib il-bnazzi fuq il-ħajja miżżewġa tiegħek minn hawn u f'it iehor. •

Eloġju lill-Knisja tiegħi

minn Francesco Pio Attard



Ilbierah dhalt f'kappella minghajr fided u hemda w faqar kien kulma rajt fiha, imma fin-nofs kien hemm l-Ewkaristija... u hemm sibt 'l Alla.

Mit-tempju (darba) Kristu keċċa l-bejjiegħa, 'mma lllum mill-ġdid sar post tat-teatrini fejn darba f'sena jiżfnu l-ballerini; u n-nies iċapċpu.

Il-Hadd, f'ta' l-ghaxra l-kor kien mimli ilhna iwerzqu bil-Latin arji bla sugu – tgedwid li hadd ma jifhmu hliet min jghidu; u n-nies iħarsu.


Ta' nofsinhar, f'jum l-Għid, Dun Piet qaddisha, għad-daqq tal-qniepen f'genn bla liturgija waqt l'hu jipprova jwassel l-omelija; u n-nies joholmu.

U darba f'sena l-knisja tkun mimlija bil-folla tal-"kredenti" kollha hrara ha tara minn qarabha hierġa l-vara; u n-nies jiżzeffnu.

F'dal-bini mogħni b'titli u teżori lil Alla ma lmaħtux; kien hemm wisq storbju u hu baqa' hemm fuq jibki r-rikordju ta' knisja ohra.

Patri Stiefnu Barbara u Patri Vitor Buhagiar 60 sena Presbiteri fl-Ordni Franġiskan Kapuċċin

Lejn tmieġ Diċembru tas-sena 2004, il-Patrijiet Stiefnu Barbara (Bormla) u Vitor Buhagiar (Xaghra, Għawdex) iċċelebraw is-60 Anniversarju mill-Ordinazzjoni Presbiterali tagħhom fl-Ordni Franġiskan Kapuċċin. Dawn iż-żewġ hutna bil-hidma tagħhom f'tant semplicità matul dawn is-snin urew u taw xhieda ta' x'ifisser tkun Franġiskan Kapuċċin. Dan il-Ġublew ġie ċċelebrat separatament.



Nhar il-Hadd, 19 ta' Diċembru 2004, saret Ewkaristija fil-knisja tal-Kapuċċini l-Furjana mmexxija minn **Patri Stiefnu Barbara** nnifsu flimkien mal-Provinċjal, Fr Joe Alessandro, u bosta Patrijiet oħra li ngrahqu mlegħu f'radd il-hajr lill-Mulej. Fr Martin Micallef OFMCap għamel l-omelija ta' l-okkażjoni li fiha semma' s-sbuhija tal-hajja

Franġiskana Kapuċċina mgħejxa f'impenn u fis-semplicità. Matul il-quddiesia wieħed mill-abbatini pprezenta lill-Patri Stiefnu statwa tal-Bambin Ġesù, li matul hajtu għamel mijiet minnhom sabieħ iqassamhom lit-tfal biex ikabbar id-devozzjoni Franġiskana lejn Ġesù tarbija. Iċ-ċelebrazzjoni ntemmet bi pranzu li għalih kienu mistiedna familjari u hbieb ta' Patri Stiefnu.



It-Tlieta, 21 ta' Diċembru 2004, saret Ewkaristija kkonċelebrata mmexxija mill-Provinċjal Fr Joe Alessandro OFMCap b'tifkura u radd il-hajr tal-Ġublew tad-Djamant mill-Ordinazzjoni Presbiterali ta' **Patri Vitor Buhagiar** OFMCap li jinsab rikovei tal-fid-dar ta' l-Anzjani ta' Santa Katerina fir-Rabat, Għawdex. Hadu sehem f'din

il-konċelebrazzjoni l-Aħwa Franġiskani Kapuċċini tal-fraternità ta' Għawdex, Patri Stiefnu Barbara flimkien ma' xi Saċerdoti Għawdxin. Preżenti kien hemm ukoll għadd ta' familjari u hbieb ta' Patri Vitor. Fl-għeluq tal-quddiesia, il-Gwardjan tal-fraternità ta' Għawdex, Patri Joe Libreri, għamel kelmtajn li fihom semma' l-apostolat li Patri Vitor wettaq speċjalment mal-morda fi sptarijiet diversi.

Ad Multos Annos!

Lotterija tal-Milied 2004 b'riżq Il-Missjoni tal-Franġiskani Kapuċċini.



Il-Lotterija tal-Milied b'risq il-Missjoni tal-Franġiskani Kapuċċini Maltin telgħet nhar il-Hadd 2 ta' Jannar 2005, fis-sala taċ-Ċentru Kultura Franġiskana, il-Floriana, fil-preżenza tal-Provinċjal, Helpers u benefatturi ohra tal-Missjoni

L-ewwel premju: Biljett nru. 015881 - Mrs Tanja Cilia, 29 Maria, Triq il-Palazz l-Aħmar, Sta Venera.

It-tieni premju: Biljett nru. 29529 - Mr Carmelo Grech, 3 Triq Fortunato Mizzi, Victoria Gozo.

It-tielet premju: Biljett nru. 034231 Mr Steve Borg, Halford, Blk B/6 Hse Est, B'Bugia

Ir-raba' premju: Biljett nru. 00887 Mr Alfred Taylor, 15 Mary, Triq Lord Byron, Hamrun.



Il-Qima lejn San Franġisk t'Assisi fil-Knejjes Maltin

IT-TNEJN U GHOXRIN PARTI

Fit-tnejn u għoxrin parti mis-sensjela ta' artikli dwar kwadri u statwi li juru lil San Franġisk t'Assisi se nibdew il-mawra tagħna ma' diversi knejjes li nsibu fil-Belt Valletta. F'din il-ħarġa se nżuru l-knisja Bażilika ta' Ommna Marija tal-Porto Salvo jew kif inhi magħrufa aħjar bħala ta' San Duminku, il-knisja Kollegġjata ta' San Pawl Nawfragu, il-knisja tač-Cirkonċizzjoni ta' Ġesù magħrufa bħala tal-Ġizwiti u l-kappella ta' Santa Marija Maddalena.



Il-Bażilika ta' Ommna Marija tal-Porto Salvo, li jiehdu hsiebha l-Patrijet Dumnikani, inbniet bejn l-1804 u l-1815 fuq pjanta mhejjija minn Antonio Cachia. Il-knisja li hemm illum inbniet flok oħra aktar qadima li kellha disinn tal-magħruf Ġormu Cassar. F'din il-knisja naraw il-figura tal-qaddis serafiku fl-apside tal-kappellun li fiha hemm l-artal iddedikat lil San Duminku ta' Guzman. San Franġisk t'Assisi jidher fuq shaba flimkien ma' San Duminku mdawwar b'għadd ta' anġli fil-preżenza ta' Ġesù Kristu u Ommu Marija u għadd ta' anġli.

Dan hu xogħol ta' l-artist Malti Giuseppe Cali (1846-1930) li kif tixhed irhama li hemm mal-hajt tal-ġenb ta' din il-knisja, turi li din


l-apside hi waħda mill-hafna xoghlijiet li għandu f'dan it-tempju. Il-ktieb "*G. Cali Centenary Exhibition 1846-1946*" ippubblikat mill-Malta Art Association fl-1946 f'p. 58, jagħti d-data ta' l-1899 għal dan ix-xogħol.

Il-Kollegġjata ta' San Pawl Nawfragu hi miżghuda b'għadd ta' opri artistiki kif ukoll żewġ relikwiji importanti li huma meqjuma f'din il-knisja marbutin mal-ħajja ta' l-Apostlu tal-ġnus. Dawn huma parti mill-kolonna li fuqha jingħad li ha l-martirju dan l-appostlu kif ukoll id-driegħ tiegħu.

Fost il-kwadri li għandna f'din il-knisja hemm dak ta' San Franġisk t'Assisi li jinsab fil-kappellun iddedikat lil San Gejtano ta' Thiene. Il-kwadru hu



xogħol Ġużeppi Hyzler (1787-1858) li għandu kwadri oħrajn f'din il-knisja parrokkjali. Tajjeb li ngħidu li dan il-pittur kien il-figura ewlenija tal-moviment tan-Nazzareni f'Malta fis-seklu dsatax flimkien ma' huh Vincenzo (1813-1849). Dan il-moviment beda fi Vjenna fis-seklu 19 u bħala reazzjoni



għall-kobor artistiku tal-barokk u rococò mar għall-disinji artistici iżjed sempliċi. F'dan il-kwadru, l-artist jipprezentalna lil dan il-qaddis qiegħed għarkubbejeh jirċievi l-pjagi minghand is-Serafin b'idejha miftuha. Id-data ta' meta hu maħsub li seta' sar dan il-kwadru mhijiex magħrufa.

Kwadru iehor ta' San Franġisk t'Assisi jinsab fil-**knisja tač-Ċirkonċizzjoni ta' Ġesù, fil-Belt Valletta**. Din il-knisja hi aktar magħrufa bħala tal-Ġizwiti. Dan minħabba l-fatt li hdejn din il-knisja kien hemm kulleġġ imwaqqaf fl-12 ta' Novembru 1592, li kienu jieħdu hsiebu dawn il-Patrijiet. Dan il-kulleġġ maž-żmien sar l-Università ta' Malta. Il-knisja għandha rabta speċjali mal-Beatu Nazju Falzon għaliex kien fiha li dan il-beatu Malti wettaq hidma fejjieda ma' diversi bahrin u suldati barranin li kienu stazzjonati f'dawn il-gzejjer billi għallimhom il-katekiżmu.

Fil-knisja naraw bosta kwadri ta' preġju artistiku fosthom wieħed ta' San Franġisk t'Assisi. Dan jinsab fil-kappella viċin il-bieb li jagħti għal Triq l-Arċisqof li fiha hemm tliet kwadri oħra. Il-kwadru jingħad li hu ta' Giuseppe d'Arena li għandu xogħlijiet oħra f'din il-knisja. Iżda dan mhuwiex ċert. Il-pittur jurina lil dan il-qaddis f'xena li narawha kemm il darba fl kwadri oħra. Hawn għandna lill-fqajjar t'Assisi jittlob quddiem il-Kurċifiss filwaqt li qiegħed jimmedita fuq il-Kelma t'Alla. Fl-isfond naraw wieħed mill-patrijiet šhabu li wkoll jinsab mitluf fit-talb.

Il-knisja ta' Santa Marija Maddalena fl-istess belt kapitali fl-1609 saret tagħmel parti minn

istituzzjoni mwaqqfa fl-1594 mill-Gran Mastru Verdala u l-Isqof Tommaso Gargallo. F'dan il-post kienu jinżammu xi tfajliet li ma kellhomx dar u familja. Għalhekk il-knisja tkabbret u ngħatat id-dehra li għandha lllum. Fi żmien l-Ingliži din il-kappella flimkien mal-bini li jmiss magħha kienu wżati bħala spjar, iżda fl-1852 dan il-bini beda jservi bħala skola. Għalkemm l-istitut twaqqa' fl-aħħar Gwerra Dinjija bl-attakki ta' l-għadu, il-knisja ma waqgħetx.

Il-kappella giet ikkonsagrata mill-Isqof Fra Paolo Alpheran de Bussan fit-23 ta' Mejju 1748 u mżojna b'hafna xogħol ta' skultura fil-ġebli Maltija. Fil-prospettiva ta' l-istess knisja tiddomina l-arma ta' l-Ordni Franġiskan minħabba li kienu s-Sorijiet ta' Santa Klara li kienu jmexxu l-istitut fl-1594. Hdejn il-kwadru titulari hemm ukoll żewġ riljevi tal-ġebel li juru lil Santa Klara qed iżzomm l-isfera f'idejha mdawrha bl-anġli. Fir-riljev l-iehor hemm San Franġisk li wkoll jinsab imdawwar bl-anġli fuq šhaba. •





KEITH GREEN



L-EVANGĠELISTA ŻAGĦŻUGH

Madwar hmistax-il sena ilu, ajruplan privat Cessna spiċċa mġarraf ġo bosk u ha n-nar minnufih. F'dan l-incident id-dinja tilfet wiehed mill-akbar artisti Nżara, Keith Green, mużiċista u evanġelizzatur Kristjan.

Keith kellu hmistax-il sena meta telaq mid-dar. Beda jikteb ġo djarju dak kollu li beda jġhaddi minnu fl-avventura mużikali tiegħu u t-tfittxija għall-verità spiritwali. Iż żaġħżugh kellu trobbija fir-reliġjon Lhudija, però kien iħobb jaqra l-Ġdid Testament. Din it-tahlita interessanti hallietu mohħu miftuh u bla sodisfazzjon fl-istess hin. Il-vjaġġ tiegħu laqqgħu mad-droga, ma' mġieba sesswali permissiva, kif ukoll mad-dinja tal-mistiċiżmu orjentali.

Meta kellu dsatax-il sena ltaqa' ma' Melody. Iżżewġu sena wara. Madankollu Keith kien għadu jfittex. Meta kellu wiehed u ghoxrin sena sab dak li seta' jimlilu qalbu – beda relazzjoni ma' Ġesù Kristu. Beda jilqa' n-nies ġo daru u jxandrilhom l-Aħbar it-Tajba. Din il-bidla radikali fih ġabet ukoll bidla daqstant radikali fl-istil tal-mużika tiegħu. Minflok ma baqa' f'fissat biex isir mużiċist famuż, issa l-kant tiegħu beda jirrifletti s-sejba li kien għamel ta' Ġesù Krlstu.

Bħal Ġwanni l-Battista, Keith beda jsejjaħ lill-Insara biex iqumu min-nghas, jindmu u jġhixu dak li jemmnu. Huwa stess kien jistqarr li kieku l-Insara ma kinux jġhixu ta' wiċċ b'iehor, kieku kien isjbu qabel lil Ġesù. Ghax tassew, jekk inti tfahhar u tadura lil Ġesù b'fommok, imma hajtek ma tfahhrux u ma tadorahx, sinjal li hemm xi haġa hażina.

L-iskop ta' Keith issa sar li jħobb lil Ġesù. Is-songs tiegħu bdew johorġu mit-taqbid spiritwali li kien ikollu. Kien l-ewwelnett jixli lilu nnifsu permezz ta' lyrics onesti u diretti – u fl-istess hin kien jġhaddi messaġġ lin-nies ta' madwaru. Ma kienx raġel perfett, imma kien bil-ghatx għall-hajja awtentika nisranija. Kien sikwit jitlob lill-Ispirtu biex jixlih bi dnubietu u

jibdillu 'l qalbu. Matul is-snin beda jsir aktar grat għas-sagrifiċċju ta' Ġesù Kristu fuq is-salib li hafirlu dnubu u mlieh bl-imħabba.

Flimkien ma' martu Melody Keith waqqaf il-*Last Days Ministríes* – li kien mezz ta' outreach għall-Insara bħalu. Il-kunċerti li beda jagħmel bdew jġgħdu eluf kbar ta' nies. Qalbu riedet biss toghġob 'l Alla u tibni s-Saltna tiegħu. Fl-aħħar snin ta' ħajtu Keith beda wkoll jamministra lill-habsin, lin-nies fit-toroq u f'ħafna nazzjonijiet.

Fit-28 ta' Lulju 1982, reġa' lura għand il-Mulej. Miegħu mietu wkoll tnejn minn uliedu, Josiah u Bethany. Kellu biss 28 sena. Ghalkemm miet, il-mużika tiegħu għadha tbidel il-qlub tan-nies sa llum. Permezz ta' albums bħal *The Ultimate Collection*, *Your Love Broke Through*, *The Ministry Years*, *Oh Lord, You're Beautiful* u *Here am I: Send me*, wiehed jista' jiltaqa' wiċċ imbwiċċ ma' dan iż-żagħżugh jaqbad bl-imħabba għal Alla. Jekk trid lil Alla jixlik bi dnubek, jekk trid thoss it-tgħanniq tal-mahfra tiegħu, jekk trid ixxandar lil Ġesù Kristu, biżżejjed jekk tieqaf ftit u tisma' l-vuċi ta' Keith Green – mużika li tibdek minn ġewwa. •

MALTEMP... ĊIKLUNI U URUGANI TROIKALI



IL-URUGAN MITCHEL

Jiena fir-rivista "Dawl Franġiskan" Jannar 2002 – Għadd 216, pp 20-21, kont ktibt artiklu li semmejtu: "L-Itwal Lejl Ta' Hajti", fejn kont qsamt mal-qarrejja l-ewwel esperjenza ta' urugan li għaddejt minnha. Dan kien l-urugan "MITCHEL" li seħħ fil-lejl ta' bejn l-4 u l-5 ta' Novembru tas-sena 2001. Jekk wiehed jiehu ftit paċenzja u jfittex dan l-artiklu, li kien gie ppubblikat ukoll f'xi gazzetti Maltin, mid-diskrizzjoni u l-informazzjoni li tajt fl-istess artiklu jista' jiehu ideja ta' xi jfisser tkun maħkum minn dawn it-tipi ta' fenomeni naturali. Dak in-nhar ghalija kien tassew l-itwal lejl ta' hajti li hsibt li m'hu se jgħaddi qatt.

IL-POŻITTIV TAL- KLIMA TROIKALI


Il-klima tropikali li bħalissa qed ngħix fiha, hija kkaratterizzata mill-eżistenza ta' żewġ staġuni. Hawnhekk jeżistu biss l-istaġun tas-sajf li huwa twil tista' tghid 8 xhur, bejn Marzu u Ottubru, filwaqt li għandek l-istaġun tax-xitwa li jtawwal għal 4 xhur bejn Novembru u Frar. Is-sajf tropikali f'Kuba meta jkun fl-aqwa tiegħu, speċjalment fix-xhur ta' Lulju u Awissu, huwa bħal dak ta' Malta fejn it-temperatura titla' għal 33 jew 35 grad Ċ. Shana umda b'xemx tikwi, iżda mal-lejl taq' ziffa kiesha u tagħmel hafna xita. Fix-xitwa t-temperatura rari

tinżel taħt l-10 gradi Ċ. Għalina l-Ewropej ma hija xitwa xejn. Jiena nibqa' tista' tghid is-sena kollha bil-hwejjeġ tas-sajf. Rari f'xi granet bejn Diċembru u Frar filgħaxija bil-lejl nilbes hwejjeġ tax-xitwa. Iżda mal-lejl jaq' l-ksieh li biex wiehed jorqod irid juża l-kutri.

Digà ili sitt snin ngħix f'dan l-ambjent tropikali. Ngħid bis-sinċerità kollha li bħala ambjent jaffaxxinani. Laqatni mal-ewwel. U nista' ngħid li għinni wkoll f'saħħti. Sabiex insemi eżempju wiehed: fis-snin ta' hajti f'Malta kważi kull xitwa, għal Diċembru jew Jannar, kienet taħkimni nfluwenza bid-deni u sogħla qawwiya. Hawnhekk, f'sitt snin shaħ, ma nafx x'inhi influwenza. Il-klima tropikali jista' jkun li sakemm tidraha, wara li tkun ġej minn snin twal tghix fi klima Mediterranja, iddum xi ftit. Imma meta l-ġisem jidra tassew issaħħrek bis-sbuhija tiegħu. Hija klima ferm differenti minn tagħna. Jekk fis-sajf ta' Malta tagħmel xi ftit xita ngħidu li lkun eċċezzjoni kbira. Infatti meta rridu nfissru lilna nfusna quddiem xi haġa rari bil-Malti ngħidu: "bħal sajjetta fil-bnazzi"... speċjalment il-bnazzi tax-xhur tas-sajf. Hawnhekk kollox il-kuntrarju. Ix-xhur tax-xita huma x-xhur tas-sajf bejn Ġunju u Settembru. Xita kuljum... għalkemm kull ma tagħmel huwa tul ta' siegħa iżda kuljum. U kuljum fl-istess hin... biox ingħid hekk b'appuntament. Ġioli jkollok xahar shiħ meta x-xita kull jum tinżel fis-6 ta' filgħaxija. U kif tagħmel! Filli għandek bnazzi b'xemx tiżreġ, filli fi kwistjoni ta' 10 minuti tidda niezla xita bil-qliel. Mn'Alla huwa hekk għax l-istess xita tiffriška l-arja shuna.

Xi haġa oħra li ssahħrek fi klima tropikali hija li l-kampanja tibqa' thaddar is-sena kollha. Ngħid għaliya, nitkellem minni nnifsi li sifirt u żort diversi pajjiżi,

il-kampanja Kubana b'dawk is-siġar tal-palm telghin fil-ġholi u bil-ħdura li toffri hija xi haġa li issaħħarni. Nitkellmu minn Malta, matul ix-xhur tas-sajf għandek nixfa enormi fejn ikun diffiċli tiltaqa' ma' roqgħa ħdura fil-kampanja Maltija. Imma f'Kuba, fejn għandna klima semi-tropikali, għalkemm għalina l-Ewropej toffi klima ta' sajjf is-sena kollha (kif isejnhulu t-turisti: *eterno verano*) il-kampanja tibqa' dejjem thaddar. Għalkemm tagħmel is-shana u għandek żmien fejn is-shana tkun msieħba minn umdità għolja, iżda dik iż-żiffa helwa u friska, speċjalment mal-lejl, ma tonqosx. Mhux għal xejn it-turisti li jiġu minn pajjiżi ffrizati fix-xitwa jew shan jikwu fis-sajf, lil Kuba jisibuha bħala "ġenna fl-art".



U xi ngħidu għall-frott? Veru li kultant tiġini n-nostalgija għal xi frotta li f'Malta nsibuha imma hawnhekk le bħalma hija t-tuffieha. Imma jekk hawnhekk tonqosna t-tuffieha, hawn frott ieħor li jagħmel tajjeb għaliha. Frott bl-abbundanza u s-sena kollha. Frott b'hafna vitamini tajbin għas-saħħa. U xi ngħidu għax-xarbieta u l-helu li l-Kubani kapaċi jagħmlu mill-frott? Tmur iżżur marid f'xi dar stenna li mal-kikkra kafé li joffrulek se jipprezentawlek ukoll xi xarba friska magħmula mill-frott ta' l-istaġun jew xi helu magħmul mill-istess frott. •

Kariżma Franġiskana QDUSIJA FROTT IL-BIDLA U L-PENITENZA




Santa Klara

PENITENTI FRANĠISKANI AWTENTIĊI

Ahna u niflu l-penitenza misjuba fl-istorja tal-hajja Minoritika, ikollna mmorru lura hafna fiż-żmien sa ma naslu fi żmien il-fundatur ta' l-Ordni nnifsu. B'obbligu jkollna bilfors niltaqgħu ma' l-ewwel bint spiritwali tiegħu, **SANTA KLARA** (1193-1253) li mqanqla mill-eżempji ta' missierha San Franġisk kienet issum billi ma tieħu xejn fil-jiem bil-fard tal-ġimgħa, tilbes ilbies żmattat u jxewwvek u flok mhadda tuża gebla tax-xmara. H-istess perjodu li fih ghexet din, għandna wiehed mill-cwwoel shab ta' San Franġisk, **IL-BEATU EĠIDJU MINN ASSISI** li mistoqsi għaliex kien jagħmel tant għemejjel ta' penitenza, wieġeb: "ġisimha jixbah lil belt il-kbira Musulmana Baghdad, li minhabba fiha l-insara jeħtiġilhom ikunu dejjem armati". Iżda forsi l-aktar li

jinteressa lill-qarrejja ta' din il-paġna hu **SAN LUDOVIKU IX, SULTAN TA' FRANZA** (1214 - 1270) ko-patron ta' l-O.F.S. flimkien ma' Santa



Il-Beatu Egjiju

Elizabetta. Ghalkemm legalment qatt ma għamel parti mit-Terz'Ordni, xorta waħda kien iħobbu mmens, iħarsu u jibbenefikah. Bħall-membri tiegħu ta' dak iż-żmien (Ahwa Rġiel u Nisa tal-Penitenza), hu kien jitlob bil-Liturġija tas-Siġhat kuljum, iqerr u jagħmel id-dixxiplina kull nhar ta' ġimgħa, isum bir-reqqa fl-Avvent u

fir-Randan jiċhad għall-ewwel frotta ta' l-istaġun; jitma' minn butu aktar minn mitt fqir kuljum, iservihom mal-mejda u jaħslilhom riġlejh. Inventur tal-benefiċċji soċjali, mhux mill-kaxxa ta' Franza iżda minn flusu u ġidu, iben denn tal-penitent ta' Assisi u qaddis lajk mera u xempju għall-Ordni Franġiskan Sekular. **SAN PIETRU MINN ALCANTARA** (1499-1562) kampjun ta' penitenza xejn komuni. Għal tnejn u erbghin sena shaħ ma kienx jorqod aktar minn siegħa u nofs kuljum. Meta kien jorqod, f'kamra twila biss erba' piedi u nofs, ilbiesu kien biss labtu wiehed ta' drapp oħxon, dejjem haġi, jiekol kull tlett ijiem u xi drabi darba fl-ġimgħa bls għax spiss kien jinhatat f'estasi waqt it-talb u kien iżomm għajnejh dejjem baxxi lejn l-art. Din it-tbatija għal żmien limitat sarrafha fi tgawdija dejjema. Hekk qalilha lil Santa Tereza ta' Ġesù wara mewtu: "O hienja penitenza li mmeritatli tant gloria". Nispiċċa b'**SANTA VERONIKA GIULIANI** (1660-1727), Klarissa Kapuċċina dejjem għatxana li tissieheb ma' ġesù fi tbatijietu. Id-djarju ta' hajjitha, miktub għax imġiegħla mid-direttur spiritwali, hu miżgħud bi kliem ripetut fuq slaleb, penitenzi u tbatijiet tal-ġisem u tar-ruħ li ma jitwemmnu. "Fis-silenzju ma kontx nisma' għajr lehen ġewwieni



San Lučoviku

jħajjarni ha nbati. Imma l-ehrex tbatija kienet tkun dik li ma nħoss xejn jien u naħqar lil ġismi" (Djarju S.V.G. 1:430). Il-quċċata tas-sofferenzi tagħha kien il-lejl tal-5 t'April 1697, meta rċeviet il-marki tal-ġriehi ta' Ġesù f'ġisimha. "F'dehra ilmaht lil Ġesù msallab u fost uġiġħ u mħabba, hassejt lill-hames raġġi ta' dawli itaqqubuli jdejja, riġlejja u ġenbi."

Din ix-xbiha fidila ta' missierha San Franġisk u bħalu stigmatizzata, baqgħet tfahhar u tgholli s-salib u t-tbatijiet sa ma mietet; anzi kienet titlob 'l Alla għomor twil halli jkollha ċans issofri iżjed. (Djarju S.V.G. 206 u 234).



Santa veronika Giuliani

Gheluq

Imqanqlin minn dawn il-qaddisin penitenti Franġiskani, imma bla ma naspiraw li nsiru nixbhuhom fil-hrujja ta' penitenzi li għamlu, għandna nindunaw kemm għadna 'l bogħod mill-kmand ewanġeliku applikabbli għal kulhadd: "Min irid jiġi warajja, jiċhad lilu nnifsu, jerfa' salibu kuljum u jimxi warajja" (Lq 9, 23). U dan il gwajj ġej mill fatt li flok ma niċċaħhad minn kelma, ħarsa jew xewqa nippreferi nibqa'

nfissed lili nnifsu u lil ġismi; u flok nilqa' kmand, rimarka jew ċross bil-hlewwa u bl-umiltà, nagħzel iżjed li nagħmel ta' rasi. •

Tista' tgħin lill-missjoni billi tiġbor u tibagħtilna:

- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji.
- Postcards

Ibagħtuhom lil:
**Uffiċċju Missjoni Kapuċċini,
Kunvent tal-Kapuċċini
Floriana VLT 14**

Nirringrazzjawkom għal kull għajna li tagħtuna.



Ix-Xabla u t-Tarka



Nilqaghkom ghal dan l-ewwel artiklu f'din is-sensiela dwar is-sahha. Kontribuzzjonijiet bhal dawn dwar is-sahha huma komuni hafna, u hawn ġurnali li jibbażaw il-popolarità tagħhom proprju fuq stejjer li jirrakkontaw xi nies li jkunu għaddew minn xi esperjenza, hafna drabi kerha, li għandha x'taqsam mas-sahha tagħhom jew ta' xi membru tal-familja. F'ohrajn, bhal fil-każ tagħna, ikun hemm professjonisti, ġeneralment tabib li jittratta suġġett partikulari.

Is-sahha do-it-yourself?

Hafna drabi, is-suġġetti jiġu diskussi fil-qasir hafna, minghajr profundità. Dan l-iktar għal raġunijiet ta' spazju. Dan it-tagħrif jinghata biex l-individwu jifhem is-suġġett fuq fuq. Minhabba li l-biċċa l-kbira tal-qarrejja ma jkollhomx il-*background* fis-suġġett, ikun hemm ir-riskju li qarrej ma jifhimx kompletament, jew inkella jifhem hażin. Faċli hafna li jinterpretat hażin ċerta informazzjoni u jahseb li dak li hemm miktub jirreferi għalih jew għaliha. Dan jissejjah *self-diagnosis*, fejn wiehed jahseb li qiegħed isofri minn marda jew kundizzjoni, ibbażat fuq dak li jkun qara jew sama'.


Dan jista' jġib ċerti sitwazzjonijiet: wiehed jista' jdahhalha f'rasu li għandu xi marda li mhux se jfieg minnha, li se jmut dalwaqt, li issa m'hux se jgawdi l-hajja iktar. Jista' jiġri wkoll li tibda tinkwieta fuq xi hadd tal-familja u tassocja dak li taqra ma dak li tkun qed tosserva jew tisma' f'dak l-individwu.

L-iktar haġa importanti hi li jekk jiġri dan, ma għandekx tieqaf

hemmhekk. Illum hawn hafna sorsi ta' informazzjoni bhal enċiklopediji, CD-ROMs fuq is-sahha tal-familja u anki l-internet. Minn dawn is-sorsi tista' tidhol iktar fil-fond fis-suġġett li jinterressak. Importanti li tara li l-ghajn ta' l-informazzjoni tkun wahda professjonali, u dan speċjalment meta nitkellmu fuq l-internet, għax ikun hemm *sites* li jistgħu jtuk informazzjoni mhux korretta. Fl-ahhar mill-ahhar, għandek tirrikorri għand it-tabib tiegħek sabiex tiddiskuti dak li jkun qiegħed jinkwetak. It-tabib huwa professjonist li bl-esperjenza tiegħu jista' jiċċaralek dawn id-diffikultajiet, kemm billi tiddeskrivi s-sintomi tiegħek u wara jeżaminak, kif ukoll forsi b'xi testijiet li jista' jissuġġerilek.

Is-sahha f'dan is-sens m'hijiex *do-it-yourself*. Ma hemm ebda benefiċċju għal sahhitek billi taqra dawn it-tip ta' artikli u tikkonkludi int stess id-dijanjozi fuq sahhitek jew fuq sahhot haddichor. Il-ġid li jista' johroġ minn dawn il-kolonna huwa li jġieghlek tahseb u tikseb iktar informazzjoni biex wara tkun tista' tiddiskuti mat-tabib.

Mill-banda l-ohra, hemm aspetti fil-harsien tas-sahha li huma *do-it-yourself*. Hawnhekk nidhlu



fil-qasam tal-prevenzjoni, u hawn huwa fejn l-iktar hu mportanti l-inizjattiva ta' l-individwu. Per eżempju importanti tiekol ikel li ma jagħmillekx hsara, kif ukoll tagħmel eżerċizzju f'waqtu, tevita x-xorb żejjed u t-tipjip. Importanti hafna l-harsien mill-periklu, dik li nsejnhulha salvezza (*safety*), għax b'nuqqas ta' hsieb tista' twegġa' u titlef sahhitek. Dawn huma affarijiet li wiehed jista' jagħmel huwa stess bi ftit flus, b'xejn jew saħansitra tiffranka (bhal meta tieqaf tpejjep), imma li jsarrfu f'sahha li ebda intervent iehor ma jista' jtik.

Nittama li niltaqgħu regolari minn dawn il-paġni, minn fejn se jkollna okkażjoni nitkellmu fuq hafna suġġetti interessanti. Sadanittant nixtiqikom is-sahha. •



Muhammad, dak li xandar l-Islam, huwa frott iż-żwieġ ta' 'Adb Allah, missieru, u Amina, ommu. Aktarx li twieled għall-habta tas-sena 570 w.K.

Is-Sura 105 tal-Qur'an Karim issemmi ġrajja li sehhet fl-istess sena li fiha twieled Muhammad, imsejha mill-kittieba ta' l-istorja bhala *s-Sena ta' l-Iljunfant*. Ġara li n-nies ta' l-Etjopja u tal-Yemen, li kienu saltna wahda, immexxija minn Abraha, mexxej Nisrani, fettillhom jahbtu għal Makka biex jeqirdu l-Ka'ba, maqdes ta' l-allat foloz. Biex setgħu jagħmlu dan, ġew użati l-iljunfanti. Il-Qur'an jgħid li kif Abraha bin-nies tiegħu waslu Makka, *"tur bil-qtajjet, xehitu tuqhom haġar tal-fuħħar"* (v. 4), u b'hekk l-attakk li kellu jsir falla.


Din il-ġrajja hija meqjusa bhala wahda mill-għeġubijiet, flimkien ma' ġrajjet oħra li ġraw fis-sema u fl-art, u li fihom il-musulmani jaqraw sinjali għat-twelid ta' bniedem kbir, jigiġifieri t-twelid ta' Muhammad. Hajjet Muhammad, minn kmieni, kienet wahda ta'


niket. Huwa safa' ltim minn missieru, li miet f'it qabel it-twelid tiegħu, u minn ommu, li mietet qabel ma kellu silt snin. Din mietet waqt vjaġġ li kienet qiegħda tagħmel, aktarx fuq wahda miż-żjarat tagħha lill-qraba minn Makka għal Medina fejn kienet twieldet.

Għall-ewwel ha ħsiebu nannuh, 'Abd al-Mut .t.alib, sakemm dan miet. Imbagħad, mar joqgħod ma' zijuħ Abu T.alib li kien bniedem tan-negozju. Dan beda jdarrieh fix-xoqgħol minn kmieni, billi kien jiehdu miegħu fil-vjaġġi li kien jagħmel minhabba fin-negozju tiegħu. Dawn il-vjaġġi ġabu lil Muhammad f'kuntatt ma' nies oħra, kulturi, u twemmin iehor, li hallew l-effett tagħhom fuqu.

Meta kellu madwar 25 sena Muhammad ġie mpjegat minn wahda armla negozjanta biex jehdilha ħsieb l-amministrazzjoni tal-gid tagħha. Din il-mara kien jisimha Hadiġa.

MUHAMMAD





Bil-mod il-mod, Muhammad kiseb il-fiduċja ta' Hadiġa minhabba l-ħidma tiegħu u l-għaqal li wera, hekk li saħansitra talbitu jiżzewwiġha. Anki, jekk huwa minnu, hi kienet ħmistax-il sena akbar minnu.

Iż-zwieġ tagħhom kien wieħed hieni. Hadiġa mhux biss wellditlu żewġ subien, u tatu erbat ibniet: Zajnab, Ruqajja, Umm Kultum u Fat ima, l-aktar bint li kien iħobb, imma wkoll tatu isem u għamlitu magħruf u għani. Minhabba fiha, hu sar wieħed mill-aqwa nies ta' Makka. Minhabba li kien wera li hu bniedem galantom u ta' min jorbot fuqu, laqmuh: al-Amin, il-fidil.

Fuq ix-xhieda ta' šhabu, Muhammad kien iħobb kultant żmien jitwarrab fuq il-għolja Hira qrib Makka. Hemmhekk kien joqghod jitlob u jaħseb fuq il-qagħda religjuża ta' niesu. Hu kien beda bħallikieku jħoss li Alla għażlu biex ikun il-mibgħut tiegħu għal niesu. Kien jaf kemm il-Lhud u kemm l-Insara kienu jemmu li Alla hu wieħed u m'hemmx ieħor għajru. Għalhekk ra kemm kienu mqarraqin niesu meta kienu jqimu ħafna allat li ma jeżistux ħlief fit-tnaqqix tal-ġebel. Jingħad li darba, għall-ħabta tas-sena 610, waqt li Muhammad kien waħdu fuq il-għolja, deherlu l-aṅġlu Gabrijel u tah l-ewwel taħbira mnebbħa. Minn hawn tibda r-rivelazzjoni ta' l-Islam.

Muhammad reġa' lura lejn daru mbeżża' minn dak li għadda minnu dak in-nhar. Huwa tkellem ma' martu Hadiġa u ma' kuġinuh Waraqa bin Nawfal, li għamlulu l-qalb u tawh il-fiduċja tagħhom.

Sentejn wara reġa' kellu esperjenza 'spiritwali' oħra. Din id-darba ġie mwissi biex ma jgħaġġilx ixandar dak li ġie muri lilu. Għalhekk hu tkellem ma' ftit minn qrabatu fuq dawn il-ħwejjeg. Dawn bdew jitgħallmuhom bl-amment, imbagħad ġabruhom biex b'hekk sawru

dak li llum jitqies bhala l-ktieb imqaddes tal-Musulmani, il-Qur'an. Il-Qur'an jagħrat lil Muhammad bhala mibgħut. Hekk fis-Sura 3, "Dar 'Imran", naqraw li **"Muhammad mhu xejn jekk mhux mibgħut" (144). L-istess is-Sura 33, "It-Tribujiet", naqraw "Muhammad m'hu missier ta' hadd mill-irġiel tagħkom, iżd'huwa l-mibgħut t'Alla u ħatem il-profeti" (40).**

Għalhekk, skond id-duttrina islamika, Muhammad mhuwix biss mibgħut (S.48,9), imma wkoll ħatem il-profeti. Dan ifisser li hu l-aħħar mibgħut u profeta li ġie fid-dinja b'messaġġ minn Alla, il-Qur'an. Hekk li warajh ma jista' jġi hadd iktar b'xi rivelazzjoni.

Dan it-twemmin ġdid li Muhammad beda jxandar, ma setax ma jġibx miegħu taqlib soċjali, religjuż, ekonomiku. Dawk li kellhom interess iżommu l-qagħda kif kienet ħaduha qatta bla ħabel ma' Muhammad u d-dixxipli tiegħu. Għall-ewwel kienu bdew jgħaduh biż-żmien, iżda mbagħad, meta raw li hu baqa' tal-fehma u li kienu ħafna dawk li bdew jingħaqdu miegħu, nies ta' ċerta fama, qajmu gwerra šiħa kontra tiegħu u l-moviment madwaru. Il-qiegħa tant saħnet li wħud mid-dixxipli tiegħu, fis-sena 616, kellhom jaħarbu lejn l-Abissinja. Kienet bħal gwerra ċivili illi fiha dawn il-Musulmani qatt ma attackaw iżda dejjem iddefendew irwieħhom. Is-sena 619 kienet waħda ta' luttu kbir għal Muhammad. Huwa sofrat l-mewt, l-ewwel ta' żijuh Abu Talib, u daqs xahar wara, dik ta' l-għażiza martu Hadiġa. Kienu ilhom miżżewġin siġax-il sena u kienet l-aktar mara li qatt ħabb.

Imma f'dan iż-żmien mhux kollox kien ikreh jew kontra tiegħu. Għax dan huwa ż-żmien li fih beda jkollu 'esperjenzi mistiċi'. Lejla minnhom, Muhammad kellu dehra li fiha, imħares mill-aṅġlu tal-Mulej, inġarr mill-Ka'ba f'Mekka, lejn

it-Tempju ta' Ġerusalemm, minn fejn ittella' sas-seba' sema fejn jgħammar Alla. Fil-Qur'an din il-ġrajja tissemma ħatit ħaff fis-sura 17, "Is-Safra Lejlja", v.1-

Ġrajja importanti ħafna fil-ħajja ta' Muhammad u fl-istorja ta' l-Islam, hija li xi tribujiet Għarab li kienu joqoghdu fil-belt ta' Jatrib, qrib Makka, talbuh jagħmilha ta' medjatur fi kwestjonijiet li nqalgħu bejnhom u bejn il-Lhud li kienu joqoghdu fl-istess belt.

Muhammad u ħafna mid-dixxipli tiegħu marru miegħu. Aktar tard, Jatrib bdiet tissejjah al-Madina. Dan il-pass jissejjah al-ħiġra, li tfigħet "il-ħruġ". Muhammad u d-dixxipli tiegħu ħarġu bil-ħsieb li ma jerġgħux lura. Bil-ħiġra jibda l-kalendarju islamiku. Tul dan iż-żmien mhux kollox kien ward u žġhar, sakemm għadda żmien biżżejjed meta hu daħal rebbieħ mingħajr ħtieġa li jġiġieled f'Makka. Din kienet is-sena 630.

L-ewwel ma għamel kien li naddaf il-Ka'ba mill-idoli, u bidilha f'post ta' pellegrinaġġ fejn tingħata qima lil Alla Wieħed. Sentejn wara, fis-sena 632, mexxa pellegrinaġġ lejn Makka li kellu jkun l-aħħar wieħed tiegħu hemmhekk. Lura lejn al-Madina huwa marad u miet f'Ġunju ta' l-istess sena. ●



XI TFISSER IL-MAHFRA GHALINA L-INSARA?

Il-kelma maħfra ma tffissirx biss sempliċiment tghid *sorry* lil min offendik iżda skond it-tagħlim t'Alla l-maħfra hi wegħda minn min kien offiż li lest li jinsa u ma jergax jagħmel id-dnub. F'kelma waħda n-nuqqasijiet kollha ta' bejnietna tħassru darba għal dejjem. David jikteb "Hieni min htijietu maħfura, min dnubu mistur. Hieni l-bnedem li l-Mulej ma jgħoddlu ebda htija" (Salmi 32:1-2)

Min jaf kemm-il darba jinqala' l-inkwiet fuq sempliċiment nuqqas ta' ftehim. Pereżempju kwistjonijiet ma' tal-familja, piki bejn il-hbieb jew mal-kollegi tiegħek tax-xogħol. Hija haġa normali li l-Insara jidinbu kontra Alla u joffendu lill-oħrajn għax huma dghajfa. Iżda l-Iskrittura thegħġigna biex naħfru lil xulxin: "Aħfru lil xulxin, bħalma hafrilkom Alla fi Kristu". Madankollu rridu nammettu li mhux dejjem isir hekk. Sikwit ahna l-bnedmin ma nammettux it-tort, nissuppervjaw u nwebbsu rasna, ninjoraw totalment it-tagħlim t'Alla u nibqghu nżommu f'qalbna għal xulxin.

Xi whud ma jahfrux forsi minhabba li jaqtghu qalbhom, forsi jahsbu li s-sitwazzjoni li qegħdin fiha impossibbli, iżda bl-għajjnuna t'Alla biss jsitghu jaslu. Kemm-il darba kull wieħed u waħda minna konna mweġġa' minn xi hadd li jkun qrib tagħna jew minn xi hadd li fdajna fih! Tisma' xi nies jgħidu: kif nista' naħfirlu jekk għadni nhossni rrabjat u mweġġa'? Iva tista'! Hekk għallimna Ġesù permezz tal-Missierna, "Aħrilna dnubietna bħalma naħfru lil min hu hati għalina". Ta' min jinnota li min ma jridx jahfer, mhux Alla jkun li ma jkunx jrid jaħfirlu, iżda jkun huwa nnifsu li qed jagħlaq qalbu għall-maħfra t'Alla. Allura importanti li nfittxu mill-aktar fis possibbli li navviċinaw lil xulxin u nistqarru htijietna allavojla forsi m'għandnix tort.

Xi nies jgħidu: "naħfer iva, iżda mhux faċli li ninsa". Ma niskantax jekk nibqghu minn żmien għal iehor niftakru l-wegħhat tal-passat u nibqghu naħsbu fuqhom. Feriti tal-passat ma jfiqux mil-lum għall-għada. Lanqas trid tistenna liż-żmien inissi. Iż-żmien waħdu ma jgibx maħfra, iżda jista' jkattar iktar bruda u apatija bejnietna. Nammetti wkoll li mhux faċli li terġa' tafda u tibni hbiberija ġdida ma' xi hadd wara li jkun offendik.

Għalhekk meta jiġrilna hekk għandna nduru lejn Alla biex bl-għajjnuna tiegħu jgħinna nżommu l-wegħda u nibnu mill-ġdid hbiberija ġdida minkejja d-dubbi u l-memorji koroh. •

LEJN ALLA BL-ISPORT (10)

HADD M'HU MAHLUQ GHALIH INNIFSU



Meta J. Drever iddefinixxa l-isport huwa qal li "l-iSport huwa organizzazzjoni dinamika ta' kwalitajiet fiziċi, mentali u soċjali". Fil-hajja sportiva dawn l-attributi huma ta' siwi kbir għax ma tistax tipprattika sport jekk ma tkunx fiżikament, mentalment u soċjalment addatat għall-isport li trid tipprattika. L-isport jirrekjedi ġisem b'saħħtu, moħħ li kapaċi jaħseb u jiddeċiedi, u karattru soċjali biex tikkompeti ma' haddieħor. Dawn il-kwalitajiet nistghu napplikawhom fi triqtna lejn Alla.

Meta Alla halaqna tana ġisem biex naħdmu, moħħ biex nippjanaw u poġġiena f'soċjetà biex ngħinu lil xulxin. Ma halaqniex biex nieklu u norqdu biss, imma riedna li nagħmlu hilitna biex nikkoperaw miegħu fit-tmexxija tal-ħolqien. Iridna nużaw il-kapaċitajiet tagħna biex ngħinu lil kulhadd jikseb dak li halaqna għalih, jiġifieri li mmorru ngawduh wara din il-hajja. It-talenti li nipposiedu huma mezz biex intejbu l-qagħda tagħna u ta' dawk ta' madwarna. Jekk dawn il-kwalitajiet ma nagħmlux użu tajjeb minnhom inkunu rridu nagħtu kont tagħhom. Il-parabbola tat-talenti kulhadd jafha; min kien għażżien u ma għamel xejn biex ikattarhom ġie mċanfar u min għażel li jaħdem biex iżidhom gie mfahħar.

Kull bniedem għandu xi talent. Min hu kapaċi jaħdem b'idu, min biex jikteb, min biex ipiŋġi jew għandu talent mużikali, min biex

imexxi lil haddieħor. Hadd m'hu għar-rimi għax kulhadd hu importanti għas-soċjetà li jgħix fiha. L-uniku ntopp li hafna jsibu hu l-għażż. Min hu għażżien isib kull xorta ta' skuża biex jaħrab mix-xogħol. It-talenti li tana Alla huma l-mezz biex insebhu hajjitna u ngħixu aktar ferhana fis-soċjetà li nkunu fiha. Niftakar darba kont wara missieri fil-marċ tal-festa tal-belt tiegħi. Kien idoqq il-kornu u kien mużiċista tajjeb u jieħu interess kbir fil-mużika. Meta morna d-dar staqsejtu għaliex kien għażel il-kornu u mhux is-saxafon, strument aktar pjaċevoli għall-widna. Ir-risposta tiegħu kienet li kieku kulhadd idoqq l-strument li nhobb jien kieku ma jkunx hemm melodija u l-pjaċir tal-mużika jintilef. Missieri għallimni li kull strument hu importanti biex tinholoq mużika tajba. Hekk ukoll hemm bżonn fis-soċjetà li jkun hemm nies b'abilitajiet differenti biex hajjitna ma tkunx monotona u kulhadd jieħu pjaċir jgħix il-hajja li tana Alla. Min jaf kieku d-dinja kienet mimlija biss bil-bnedmin u ma kienx hemm sigar, fjuri, annimali kbar u zġhar, baħar u ħut ta' kull daqs u kwalità. Min jaf kieku ma kienx hemm dawk l-għasafar ta' kull tip li jpaxxu l-widna bl-għana tagħhom. Anki dawk l-għasafar li ahna nsejjuhom koroh u l-hoss tagħhom mhux daqshekk sabih jgħinu biex johlqu l-melodija tal-hajja. Kieku kulhadd kien elettrixin, min kien jibnilna d-dar fejn noqogħdu? Kieku kulhadd kien Prim Ministru fejn kienu jkunu n-nies li jrid imexxi, lil min ikun irid jikkmanda?

It-talenti li tana Alla rridu nilkultvawhom u kemm jista' jkun nużawhom u mhux naħbuhom. Hafna forsi jaħsbu li jkunu umli jekk ma jurux il-kapaċitajiet tagħhom. Din umiltà falza għax jekk Alla tana kapaċitajiet tahomlna biex nużahom għall-ġid tas-soċjetà. Kulhadd hu importanti għal haddieħor u ma nistghux inserrru moħħna li nistghu ngħixu biss għalina nfusna. **"No man is an Island".**



L-Isqof umli li ħabb ħafna sal-mewt

minn Mons. Alwiġ Deguara, Viċi Postolatur

Emanuel Galea, tfajjel li twieled l-Isla fl-10 ta' Marzu 1891, kien ġej minn familja tal-ħaddiema. Missieru Ġużeppi kien ħaddiem tat-Tarzna u miet meta Emanuel kien għad għandu 15-il sena; ommu Carmela kienet mara tad-dar li ħadet ħsieb 'l uliedha b'għożża liema bħalha u rabbiet ma' wliedha tlett itfal oħra, ulied il-kuġina tagħha.

Emanuel kien iż-żgħir, kellu erba' ħutu oħra, tlieta minnhom saru saċerdoti u t-tnejn l-oħra, Ġużeppa żżewġet u Ġiovanna baqgħet tgħin lil ommha u tiehu ħsieb ħutha.

Wara li mar l-iskola tat-tfal iż-żgħar fl-Isla, daħal il-Liċeo u wera minn kmieni li kien intelliġenti ħafna; iċ-ċertifikati juru li kien minn ta' quddiemnett f'diversi suġġetti. Daħal imbagħad l-Università bil-ħsieb li jsir qassis bħal huh il-kbir, Salvatore. Baqa' joqgħod id-dar (dak iż-żmien setgħu jagħmlu hekk bil-permess tas-Superjuri); hawnhekk l-Arċipriet kien għamillu ċertifikat mill-isbaħ u sqarr li kien ġuvni miġbur ħafna u kien diġà beda jgħallem id-duttrina lit-tfal tal-Preċett. Ma tantx seta' jħallas il-miżata tas-Seminarju u ta' l-Università. Kien bla missier u

huh Franġisk kien daħal is-Seminarju wkoll, qablu. Fl-istudji ta' l-Università kien dojjem l-cwweġ wieħed u zpiċċa l-kors ta' l-istudji tat-Teoloġija bl-unuri kollha u rebah borża ta' studju ta' Lm120 li biha aktar 'il quddiem seta' jsiefer Ruma u jkompli l-istudji tiegħu fil-Liġi tal-Knisja. Sar saċerdot flimkien ma' huh Franġisk fit-18 ta' Diċembru 1915. Beda mill-ewwel il-ħidma pastorali fl-Isla billi kien mill-aktar regolari fil-qrar, fit-tagħlim tad-duttrina bħala Direttur ta' l-Istitut tad-duttrina fil-Knisja ta' San Ġiljan, l-Isla; u minhabba li sar prokuratur tal-Fratellanza tar-Rużarju, ħadem ħafna biex ixerred fost il-familji kollha d-devozzjoni tar-Rużarju ta' kuljum. Sar ukoll Kanonku Teologu tal-Kolleġġjata ta' l-Isla.



Malli spicċat il-gwerra haseb biex imur Ruma, daħal fil-Kulleġġ Inġliż u kien jistudja fl-Università Gregorjana. Wara sentejn ha l-Lawrja u reġa' lura Malta biex ikompli l-ħidma tiegħu fil-parroċċa. Din id-darba, flimkien mar-rabtiet li kellu fl-Isla, kien joqgħod Hal Tarxien fejn huh kien sar kappillan, u l-familja kollha kienet marret toqgħod miegħu sal-1935, sakemm miet Dun Salvatore. L-Arċisqof Caruana ħatru mill-ewwel Prefett ta' l-Istudji fis-Seminarju; hawn wera d-dedikazzjoni sħiha tiegħu għas-Seminaristi kollha, kbar u żgħar, li kien jarahom kuljum filgħaxija biex jgħinhom fl-istudju fejn kien ikollhom bżonn. Fl-istess ħin kien il-Professor tal-Latin u ġieli għamilha ta' Viċi Rettur.

Fis-sena 1930 kien mahtur Professor tal-Liġi tal-Knisja fl-Università ta' Malta u l-Arċisqof Caruana f'dik is-sena ħatru wkoll Segretarju Ġenerali fil-Kurja; kien diġà Difensor Vincoli minflok l-Isqof Gonzi li sar Isqof ta' Għawdex fl-1924. Kellu karigi oħra fil Kurja, fosthom Segretarju tal-Kummissjoni għall-Foqra. F'dan l-istess żmien l-Arċisqof ħatru Kanonku Teologu tal-Katedral bid-dmir li jispjega l-Iskrittura f'San Ġwann.



Ftit taż-żmien wara, l-Arċisqof għażlu biex ikun id-direttur ta' l-Istitut Ġesù Nazzarenu taż-Żejtun wara l-mewt għall-għarrieda tal-Qaddej ta' Alla, Mons. Ġużeppi Depiro. Meta l-Arċisqof Caruana kien kiber hafna u kien ukoll jimrad ta' spiss, huwa ħass il-bżonn li jkollu min jaqsam miegħu t-tmexxija tad-djoċesi u hu stess irrakkomandah lill-Papa Piju XII biex jahtru Isqof Titulari u Awżiljarju ta' Malta. Mons. Emanuel Galea ġie kksagrat isqof fil-Katedral ta' l-Imdina fl-cqql ġranct tal-gwerra fil-5 ta' Lulju 1942. Mill-ewwel l-Arċisqof ħatru Vigarju Ġenerali.

Malli l-Arċisqof Gonzi ha l-pussess tad-Djoċesi ta' Malta huwa kkonfermah fl-istess karigi li kellu u baqgħu jgħixu flimkien sal-ġurnata tal-21 t'Awissu 1974, meta l-Isqof Galea miet fl-isptar San Luqa wara marda ta' jumejn. Il-ġisem tiegħu ndifen fiċ-ċimiterju magħruf bħala ta' San Girgor fiż-Żejtun wara li sarlu funeral mill-akbar fil-konkatedral ta' San Ġwann, il-Belt. L-Arċisqof Gonzi kien imsahhar wara l-għerf u l-qdusija, il-fedeltà u l-imħabba kbira tiegħu u f'Jannar ta' wara ta l-permess li tibda tingħad it-talba għall-glorifikazzjoni tiegħu.



L-Arċisqof Mercieca haseb biex il-fdalijiet tiegħu jiġu trasferiti għall-kappella ta' l-Istitut Ġesù Nazzarenu li l-Isqof Galea kien bena u ħadem fiha bla waqfien mill-konfessjonarju, mingħajr ma ħalla qatt l-iżgħar okkażjoni biex imur jippriedka f'kull okkażjoni fil-parroċċi kollha ta' Malta u fil-kunventi tar-reliġjużi.

L-insara kollha Maltin għandhom jithegġu iżjed biex imorru f'pellegrinaġġi u jitolbu fuq il-qabar tiegħu ħalli l-Mulej Alla jigglorifikah u l-Knisja tagħraf l-ewwel isqof Malti bħala beatu. •

Patri Crispin Tabone OFMCap



Naf li inti minn Bormla. X'tista' tghidilna dwar din il-lokalità fi żmien tfulitek u l-ambjent tal-Kottonera li fih trabbejt: familja, skola eċċ.?

Iva jien Bormliż għall-grazzja ta' Alla. Billi twelidt fl-1935, niftakar ftit hafna minn Bormla ta' qabel il-gwerra. Niftakar fil-hanut tal-merċa li kellu missieri u xi żewġ fatti żgħar: wiehed minnhom hu li niftakar lil hija l-kbir Tarċis (Patri Leopoldo) inizzel il-bandiera tal-Papa mezz'asta meta miet il-Papa Piju XI. Fil-gwerra morna rifuġjati l-ewwel fir-Rabat ta' l-Imdina u mbagħad Ghawdex. Ta' Ghawdex bagħqali memorji sbieħ ta' tfulija ferhana niġri u nilgħab fir-raba u nixxabbat mas-siġar u niekol il-frott frisk u bnin bħat-tut u ċawli mis-siġar fit-triq li kienet taghti mit-triq

tagħna għall-knisja ta' San Franġisk tal-Konventwali. Wara l-gwerra erġajna morna Bormla li kienet kollha mkissra u mwaqqa, imma hafna Bormliżi kienu reġġhu bdew jirritornaw lura f'belthom. Mhux in-nies biss iżda anki l-istatwa ta' l-Immakolata u l-kwadru tat-Titular reġġhu ġew f'pellegrinaġġ kbir minn Birkirkara.

Missieri miet ftit wara meta kont għadni lanqas għalaqt l-għaxar snin, waqt li huti Anton u Peppinu kienu se jidhlu l-Università u Tarċis kien għadu se jagħmel il-Professjoni Solenni. Jien kont immur l-iskola tal-Gvern tal-Birgu li kienet fl-Armerija u kien jgħallimna s-Sur Bonnici, li jiġi z-ziju tal-Provinċjal tagħna, Fr Joe Alessandro. Kienet tghallimna wkoll Miss Carla Pace u Patri Ambroġ u Patri Karm tad-Dumnikani.



Kont tattendi xi Għaqda reliġjuża meta kont għadek żgħir?

Kont immur il-Mużew u s-superjur kien Ġużeppi Calleja, li kien hajjarni biex nagħmel il-priedka tat-tifel tal-Milied li għamiltha xi seba' darbiet. Meta għamiltha Santa Tereża, il-knisja kienet għadha mġarrfa u allura kienu jagħmlu l-funzjonijiet kollha fis-sagristija. Fra Vertan, tat-Tereżjani kien għamilli xi erba' kaxxi tal-birra biex nitla' fuqhom biex nipriedka. Meta għamiltha

fil-parroċċa, tfixkilt u Wenzu tal-Mużew kellu jifrah il-pitazz biex isibli fejn waqft biex inkun nista' nkompli. Ommi kienet qaltli li jekk jiġrili hekk, nohroġ il-maktur u noqghod nixxotta l-għaraq sakemm niftakar kif kelli nkompli.

Jekk iva, tahseb li din halliet xi effett fik meta għażilt li ssir reliġjuż?

It-tagħlim li tiehu mill-Mużew jibqa' jahdem fik f'hajtek kollha. It-tajjeb li t-fal jiehdu mill-Mużew jagħtihom qawwa spiritwali li ma tispicċa qatt.

Inti kellek lil huk li kien ġa Patri Franġiskan Kapuċċin. Tahseb li din kienet waħda mir-raġunijiet li għażilt li tidhol ma' dawn il-Patrijiet u kif hassejt li Alla kien qed isejjaħlek għalih?

Jista' jkun, iżda għadni ma nafx eżatt kif ġiet il-vokazzjoni biex nidhol Kapuċċin. Kien x'kien qatt ma ddispaċini u kuljum u dejjem nirringrazzja lil Alla tal-familja li twelidt fiha u tal-familja tal-Franġiskani Kapuċċini li għadni ngħix ferhan fiha.

X'tista' tghidilna dwar iż-żmien tal-formazzjoni tal-bidu u fejn għamiltu?

Bdejt bhala novizz ġo Ghawdex meta kelli 28 sena u dħalt flimkien ma' tmienja ohra li kienu ta' madwar 16-il sena. Kien żmien ta' bidla mhux biss għalija iżda anki għall-Knisja kollha għax kien żmien il-Konċilju Vatikan II u allura ilhaqt biċċa mill-formazzjoni ta' qabel il-Konċilju u qaddist fiż-żmien li l-Quddiesha nbidlet mil-Latin għall-Malti.



Wara li sirt saċerdot, x'kien il-ministeru tieghek fi hdan il-Provinċja tal-Patrijiet Franġiskani Kapučċini?

Immedjatament wara li qaddist kont ghamilt sena Trento biex nispiċċa l-istudju u wara sibt ruhi ġo l-Etjopja fejn qatt ma kont hlomt li ghad immur u fejn s'issa ghadni nohlom f'dak iż-żmien sabih li ghaddejt hemm. Hawn Malta ghamilt tliet snin fil-kunvent tat-Trinità, il-Marsa, u wara sitt snin il-Furjana qabel ma mort il-Kenja.

Inti ghamilt diversi snin fl-artijiet tal-Missjoni kemm fl-Etjopja u kif ukoll fil-Kenja. Kif hassejt li kellek thalli lil Malta u tmur f'dawn il-postijiet?

Ghamilt b'kollox ghoxrin sena fl-Afrika: 5 snin fl-Etjopja u 15-il sena fil-Kenja. Kien żmien li meta nahseb fuqu, issa nara kemm il-Mulej kien dejjem mieghi ghax żgur li kien hu li hadni hemm. Lil Malta ma hallejtha qatt ghax art twelidek tibqa' dejjem tiġbdek. Jien ma bnejtx knejjes fl-Afrika, iżda kont ghamilt kappella żghira

tonda bil-koppla u fin-nofs tal-koppla ghamilt salib ta' Malta. Meta tkun tiela' x-xemx das-salib kien qisu jixgħel f'nofs ta' deżert. Jien u diehel f'din il kappella għat-talb, ġo qalbi kont ngħajjat: Viva Malta u l-Fidi taghna.

Kien hemm Patrijiet Franġiskani Kapučċini Maltin oħra mieghek u tiftakar f'xi mumentu partikulari ta' l-esperjenza tieghek missjunarja?

Fl-Etjopja mort ma' Patri Ilarju Abela u sibna lill-aħwa Patrijiet Ludovik u Egidju Grixti u żewġ aħwa oħra Patrijiet Ugolino u Erkolano DeMaria. Ftit wara waslu wkoll minn Malta l-Patrijiet Taddeu Schembri u Ġużep Gauci u wara ftit iehor Lawrenz Briffa u Edward Cassar. Ghamilna żmien ilkoll flimkien ġo Addis Abeba sakemm ftahna Gigiga fejn marru l-Patrijiet Taddeu u Ilarju. Fil-Kenja ġo Wajir kont, l-ewwel ma' hija, Patri Leopoldo u mbagħad mal-Patrijiet Ġużep Muscat, Joe Libreri, Joe Saliba, Joe Grixti u ma' tnejn minn

hutna Kenjani, Zakkarija u Joe Sifuna. Żewġ mumentu qawwija li niftakar huma wiehed fl-Etjopja meta Patri Taddeu tilef għajnejh b'daqqa ta' ġebba li tefa' tifel lejn il-ferrovija li kien sejjer biha lejn il-Missjoni tiegħu u l-mument l-iehor kien fil-Kenja meta l-Provinċjal Fr Joe Alessandro u Patri Ilarju flimkien ma' tliet missjunarji lajċi Maltin ġew attakkati mill-hallelin u sparaw fuqhom.

Illum inti tieħu hsieb is-Segretarjat tal-Missjoni. X' inhu l-ghan ta' dan is-Segretarjat u l-hidma li jwettaq?

Issa li Fr Joe Alessandro sar Ministru Provinċjal, hatar lili biex nieħu postu bhala Segretarju tal-Missjoni. Fis-Segretarjat li għandna fil-Kunvent tal-Floriana nahdem flimkien ma' hafna oħra, Patrijiet u lajċi biex inżommu kuntatt tajjeb ma' hutna l-missjunarji u nħajru hafna aktar biex ngħinu kemm nistgħu biex inxerrdu l-Evangeliu b'messaġġ ta' ferh li lest biex jgħin b'kull mod li nistgħu. Nippruvaw li niġbru fondi mingħand il-benefatturi taghna biex inkunu nistgħu nibagħtu l-ghajnuna anki finanzjarja lill-missjunarji taghna li dawn qed jagħtu hajjithom biex jgħinu u jferrhu lil hutna fil-pajjiżi li jmorru fihom.

Tixtieq tghaddi xi messaġġ lill-qarrejja ta' din ir-rivista?

Lil dawk kollha li jaqraw ID-DAWL FRANĠISKAN nixtieq nirringrazzjahom hafna ta' l-ghajnuna kbira li jagħtuna kemm finanzjarja u kemm bil-kuraġġ li dejjem jagħmlulna. Jagħtina kuraġġ kbir li nafu li għandna eluf ta' hbieb taghna l-Kapuċċini li jieħdu interess li jkunu jafu fuqna speċjalment fuq hutna li hemm 'il-bogħod minn artna. B'hekk dawn il-benefatturi taghna nqisu li huma nvoluti fix-xogħol ta' Evangelizzazzjoni u għalhekk huma wkoll missjunarji. •



ROKNA GHAT-TFAL

Tfal, din hi rokna għalikom. Aqrqw din is-silta mill-Evangelju u wara wiegħbu għall-mistoqsijiet.


1. X'ser jagħtih lir-rebbieh? Flus, midalja, joqgħod maġembu. (Apk 3,21)
2. X'għandna nfittxu l-ewwel? L-ikel, l-ilbies, is-Saltna ta' Alla. (Mt 6,33)
3. Fi żmien min, is-sema baqa' magħluq? David, Salamun, Elija. (Lq 4,25)
4. X'wegħbitu l-mara? Żewġi x-xogħol, ma għandix żewġi, ma jiffлах. (Ġw 4,17)
5. Kemm għażel biex jibqgħu miegħu? 10, 11, 12. (Mk 3,13-14)
6. Pietru qalilhom li talbu l-helsien ta' wiehed: bravu, qattiel, tajjeb. (Atti 3,14)
7. Tagħtux lill-klieb dak li hu: jahraq, hażin, qaddis. (Mt 7,6)
8. Min kien liebes ix-xemx u kuruna tal-kwiekeb? Tifel, Mara, Raġel. (Apk 12,1)
9. Min kellu deni qawwi? Omm il-mara ta' Xmun, Marija, waħda armla. (Lq 4,38)
10. Liema żerriegħa naqqru l-għasafar li waqgħu fix-xewk, fil-mogħdija, fil-blat. (Mk 4,4)

Mit-twegibiet tajba li jaslulna mingħandkom, intellgħu waħda u r-rebbieh jingħata rigal sabiħ mil-Librerija Preca (Tal-M.U.S.E.U.M.) ta' Blata l-Bajda.

Inderizzaw it-twegiba tagħkom hekk:
ROKNA GHAT-TFAL, Dawl Franġiskan, Kunvent tal-Kapuċċini Floriana VLT 14.

**Ir-Rebbieh ta' Jannar huwa:
David Aquilina – L-Ibraġ
Nifirhulek!**

TISLIBA - 51



1. u 19. Min għandu jiġi. (1 Ġw 2,18) (9)
2. U hekk... mħallfin. (Ġak 2,4) (6)
3. Qiehom... hurrieq. (Mik 7,4) (5)
4. u 12. Kienu mnizzlin għal din. (Ġud 4) (8)
5. Kemm-il xkora kellu jagħti. (Lq 16,7) (4)
6. Ta' qilltu dan. (Lam 3,1) (5)
7. Il-hażin jinqabad fiha. (Prov 29,6) (5)
8. Ġowab bagħtu għand David. (2 Sam 11,6) (5)
9. Din tkun dejjem miegħu. (S 89,22) (3)
10. Kienet tghix ta' armla. (Ġdt 8,4) (7)
11. Dan beda ħiereg minn ġismu. (1 Mak 9,9) (3)
13. Kion kaċċatur qalbieni. (Ġen 10,9) (6)
14. Ta' l-ikel jaqtugh. (Gherf 16,3) (5)
15. Offerta tal-*bidu*. (Lev 2,12) (5)
16. Ikun magħkom meta tkunu miegħu. (2 Kron 15,2) (5)
17. Sa dan tal-ktajjen. (2 Tim 2,9) (5)
18. Bejn dan u l-artal. (Ġoel 2,17) (7)
19. Ara nru.1
20. ...staqsi lill-qassisin. (Hag 2,11) (3)
21. Ma kontx hieles meta kont imsejjah. (1 Kor 7,21) (5)
22. Is-sultan li arrestit lil Ġwanni. (Mk 6,17) (5)

RIŻULTAT TAT-TISLIBA TA' JANNAR:

1. Pawlu; 2. Abidan; 3. Bżajt; 4. Taxxa; 5. Adar; 6. Irjus;
7. Aqbeż; 8. Andar; 9. Lod; 10. Jixorbu; 11. u 12. Insejt;
13. Jahqar; 14. Linka; 15. Armla; 16. Oqsma; 17. Hjata;
18. Iqarraq; 19. Abba; 20. Haj; 21. Kabul; 22. Mradt.

Ir-rebbieh jingħata ktieb sabiħ. Dan jittella' bix-xorti mit-tislibiet tajba li jaslulna aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

**Ir-Rebbieh ta' Jannar huwa:
Omar Sutzuka – Baħar iċ-Ċaġhaq. Nifirhulek!**

Alla ma jgħejjiex, ma jaqtax qalbu!

Esperjenza Vokazzjonali ta' Br Dennis Calleja OFM Cap

**Il-bidwi jiżra' u jiehu
hsieb il-prodott permezz
tat-tisqija u l-bexx. Wara
joqghod jistenna jara
l-prodott li żera' jikber
u jisbieh sakemm jiehu
l-frott fi żmienu. Hekk
inqabbel l-proċess
vokazzjonali tiegħi
fil-mixja li ghamilt
sakemm wasalt li
haddant il-hajja reliġjuża
li l-Mulej sejjahli għaliha.**

Alla sa minn ġuf ommi hejja pjan għaliha. Għext il-lfulija tiegħi mod normali f'ambjent reliġjuż. F'dan iż-żmien tefa' ż-żerriegħa. Kont nattendu s-Socjetà tad-Duttrina Nisranija fejn nista' ngħid li kien żmien importanti meta l-Mulej beda jsaqqi ż-żerriegħa tal-vokazzjoni. Il-parroċċa tiegħi hija mmexxija mill-Aħwa



Franġiskani Kapučċini. Gejt f'kuntatt magħhom b'mod normali bħala tfajjel li nattendu l-attivitajiet reliġjużi fil-parroċċa, iżda bla ma kont qed ninduna l-Mulej kompli jsaqqi u jindokra fija s-sejha li kien qed jagħmilli. Bdejt nikber u sirt żaġħżuġh u dan kien żmien importanti fir-relazzjoni tiegħi ma' Ġesù. Għaraft u hassejt li l-Mulej tefa' ħarstu fuqi. Bdejt infittex u nitlob: 'Mulej urini xi trid minni'.

Ipprovajt kemm-il darba naħrab mil-lehen tal-Mulej li f'qalbi beda jsejjahli biex nimxi warajh fil-qrib fil-hajja reliġjuża. Ma stajtx inizzilha li Ġesù ried lili biex ngħix għalih f'dan l-istat ta' hajja. Kont naljena rasi u nipprova nipperswadi lili nnifsi li mhux għaliha kienet din is-sejha. Iżda Alla ma jgħejjiex. Ma jaqtax qalbu. Baqa' jiġri warajja. Kelli bżonn ta' għajjnuna. Minn jigwidani. Permezz tat-talb, tad-direzzjoni spiritwali u vokazzjonali u żmien ta' dixxerniment bdejt aktar naċċotta l-pjan t'Alla f'hajti u nċedi għalih. Bdejt nattendu l-laqqhat vokazzjonali u kont naghmel żmien ta' esperjenza ngħix fil-kunvent. Il-proċess kien ftit twil sakemm lil Alla għedtlu iva 'ha jsir minni skond kelmtek'. Emmint fil-proġett li kellu għaliha. F'dak il-hin hassejtni ferħan u liberu. Kelma ta' Ġesù li għenitni hafna



f'dan il-perjodu kienet li min jaqbad il-mohriet u jhares lura mhux tajjeb għas-saltna tas-Smewwiet.

Wasal iż-żmien li Alla jaqta' l-prodott li kien jiehu hsieb u jsaqqi. Kien imiss il-pass li nibda l-mixja tiegħi vokazzjonali fil-hajja reliġjuża fi hdan l-Ordni Franġiskan Kapučċin u dan sehħ nhar it-12 t'Ottubru 1993. Wara hdax-il sena nirringrazzja 'l Alla għal mod kif mexa miegħi biex wassalni li ngħid iva għal din is-sejha tal-hajja reliġjuża. Veru li matul il-mixja lil Alla ħabhattu sakemm għedtlu iva. Iżda Alla ma jgħejjiex, ma jaqtax qalbu. •

STEDINA

Adorazzjoni fil-knisja tal-Kapuċċini, il-Furjana, nhar it-Tlieta, 22 ta' Frar 2005, fis-7pm., halli nitolbu lil Sid il-ħsad biex jibgħat haddiema fl-għalqa tiegħu. Ilkoll mistiedna.


Għin lill-Knisja u
lill-Ordni Franġiskan
Kapuċċin fil-Kenja
billi tagħmel...

BOROŻ TA' STUDJU

BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.



Għal aktar tagħrif ikkuntattja lil: P. Crispin Tabone OFM Cap,
Segretarju tal-Missjoni, Uffiċċju Missjoni Kapuċċini, Floriana
Tel: 2123 3874, 2123 4949, 2122 5525.